


# ಗುರುದೇವ



ಇಂದು ರವಿಕಾರ್ ಹಿಮಗಿರಿ ಗಂಗೆ ಗೋದಾ ಸಿಂದು ಶುಭ ಜಲ ನಿಧಿಗಳೆಲ್ಲವು ಚಂದದಲಿ ಮೆರೆವನ್ನೆಗಂ ಬಂದ "ಶ್ರೀ ಗುರುದೇವ" ಪೊರೆಯಲಿ ಶಿಷ್ಯ ಬಳಗವನು

ಧಾರ್ಮಿಕ ಮಾಸಿಕ ಪತ್ರಿಕೆ

ಶ್ರೀ ಹೊಂಬುಜ ಅತಿಶಯ ಮಹಾಕ್ಷೇತ್ರ ಶ್ರೀ ವೀರನಿರ್ವಾಣ ಶಕವರ್ಷ ೨೫೪೪ / ಶ್ರೀ ಹೇವಿಳಂಬಿ ನಾಮ ಸಂವತ್ಸರ

ಸಂಪುಟ : ೬೪

15-10-2017 : ಅಶ್ವಯುಜ ಮಾಸ : ಕೃಷ್ಣ ಪಕ್ಷ ಭಾನುವಾರ

ಪುಟ : ೮ ಸಂಚಿಕೆ : ೦೧

ಪರಮ ಸಂರಕ್ಷಕರು, ಸ್ವಾಮಿತ್ವ ಪ್ರಧಾನ ಸಂಪಾದಕರು : ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರು, ಶ್ರೀಕ್ಷೇತ್ರ ಹೊಂಬುಜ

ಶ್ರೀಕ್ಷೇತ್ರ ಹೊಂಬುಜದಲ್ಲಿ ಶ್ರೀ ಶರನ್ನವರಾತ್ರಿ ಮತ್ತು ವಿಜಯದಶಮಿ ಉತ್ಸವ

**"ರಾಷ್ಟ್ರೀಯ ಏಕತೆಗೆ ಸಮರ್ಪಣ ಭಾವವಿರಲಿ"**

- ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರು.



ಹೊಂಬುಜ : "ಹಬ್ಬಗಳು ನಮ್ಮ ಸಂಸ್ಕೃತಿಯ ಪ್ರತೀಕ. ಕ್ರಿ.ಶ. 15ನೇ ಶತಮಾನದಲ್ಲಿ ಸಾಂತರ ಅರಸ ಅಲಿಕ್ಯೆಯಿಂದ ವಿಜಯನಗರದ ಅರಸರವರೆಗೆ ಇಂದಿಗೂ ಅತಂತ್ರ ಶ್ರದ್ಧೆ ಮತ್ತು ಭಕ್ತಿಯಿಂದ ನಡೆಯುವ ನವರಾತ್ರಿ-ವಿಜಯದಶಮಿ ಉತ್ಸವದ ಆಚರಣೆಯು ನಮ್ಮ ಧಾರ್ಮಿಕ ನೆಲೆಗಟ್ಟಿಗೆ ಅಡಿಪಾಯವಾಗಿಯೆಂದು" ಎಂದು ಹೊಂಬುಜ ಜೈನ ಮಠದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರು ವಿಜಯದಶಮಿ ಅಂಗವಾಗಿ ಸೆ. 30ರ ಶನಿವಾರ ನಡೆದ ವಿವಿಧ ಪೂಜಾ ಕೈಂಕರ್ಯ ಹಾಗೂ ಧಾರ್ಮಿಕ ಸಭೆಯ ಸಾನಿಧ್ಯ ವಹಿಸಿ ಮಾತನಾಡಿದರು.

"ಅಶ್ವಯುಜ ಮಾಸದ ಶುದ್ಧ ಪಕ್ಷದ ಪಾಡ್ಯದಿಂದ ನವಮಿಯವರೆಗೆ ಭಗವಂತನಲ್ಲಿ ವಿಶೇಷವಾದ ಪ್ರಾರ್ಥನೆ ಮಾಡುವ ಮೂಲಕ ನಮ್ಮಲ್ಲಿ ಶಕ್ತಿ, ಭಕ್ತಿಯನ್ನು ಹೆಚ್ಚಿಸಿಕೊಳ್ಳಬಹುದು. ಮಾನವರಾಗಿ ಜೀವಿಸಿದ ಬಳಿಕ ಧರ್ಮಪಥದಲ್ಲಿ ಜೀವನ ನಿರ್ವಹಿಸಬೇಕು. ಮೊದಲ ತೀರ್ಥಂಕರರಾದ ಶ್ರೀ ಆದಿನಾಥ ಸ್ವಾಮಿ ತಮ್ಮ ದಿವ್ಯಧ್ವನಿ ಮೂಲಕ ತಿಳಿಸಿದರು. ಆ ಬಳಿಕ ಎಲ್ಲಾ ತೀರ್ಥಂಕರರೂ ಲೌಕಿಕ ಬದುಕಿನಲ್ಲಿ ಕರ್ಮನಿರ್ವಹಣೆಗಾಗಿ ಮಾಡಬಹುದಾದ ಉಪಶಮನವನ್ನು ಆಗಮೋಕ್ತ ಗ್ರಂಥಗಳಲ್ಲಿ ಪ್ರಚುರಪಡಿಸಿದರು. ಜೈನ ಧರ್ಮವು ಸ್ವತಂತ್ರ ಧರ್ಮ. ಅನೇಕಾಂತ, ಸ್ವಾಧ್ಯಾಯ ತತ್ವಗಳ ಮೂಲಕ ಅಹಿಂಸೆ-ಸತ್ಯದ ನೆಲೆಯಲ್ಲಿ ಪ್ರತಿಯೋರ್ವರೂ ಜೀವನವನ್ನು 2ನೇ ಪುಟಕ್ಕೆ

**ಶ್ರೀ ಶರನ್ನವರಾತ್ರಿ**



ಒಂಬತ್ತು ದಿನಗಳಿಂದ ಶ್ರೀಕ್ಷೇತ್ರ ಹೊಂಬುಜದಲ್ಲಿ ಶರನ್ನವರಾತ್ರಿ ಉತ್ಸವಗಳು ಸಂಪ್ರದಾಯದಂತೆ ಸಡಗರ ಸಂಭ್ರಮದಿಂದ ಆಚರಿಸಲಾಯಿತು. ಘಟಸ್ಥಾಪನೆ, ಶುಭಶುಕ್ರವಾರದಂದು ಸುಖ-ಶಾಂತಿ-ಸಂಮೃದ್ಧಿಗಾಗಿ ಲಕ್ಷಹೂವಿನ ಪೂಜೆ, ಸರಸ್ವತಿ ದೇವಿಯ ಪೂಜೆ, ಸಕಲ ಜೀವಿಗಳಲ್ಲೂ ವಾತ್ಸಲ್ಯ ಭಾವ ತೋರುವ ಜೀವದಯಾಷ್ಟಮಿ, ಆಯುಧ ಪೂಜಾ ವಿಧಾನಗಳಲ್ಲಿ ನಾಡಿನ ವಿವಿಧ ಜಿಲ್ಲೆಗಳ, ನಾನಾ ರಾಜ್ಯಗಳಿಂದ ಆಗಮಿಸಿದ ಹಾಗೂ ಊರ ಭಕ್ತವೃಂದದವರು ಪಾಲ್ಗೊಂಡು ಭಕ್ತಿ ಸಮರ್ಪಿಸಿದರು. ಪ್ರತಿದಿನ ಧಾರ್ಮಿಕ ವಿಧಿ-ವಿಧಾನಗಳೊಂದಿಗೆ ಮಹಾಮಾತೆ ಶ್ರೀ ಪದ್ಮಾವತಿ ಅಮ್ಮನವರಿಗೆ ವಿಶೇಷ ಅಲಂಕಾರದೊಂದಿಗೆ ಪೂಜಾ ಮಹೋತ್ಸವಗಳು ನೆರವೇರಿದವು.

**ಸಾಮೂಹಿಕ ಕ್ಷಮಾವಳಿ ಕಾರ್ಯಕ್ರಮ**



ಬೆಂಗಳೂರು : ಇಲ್ಲಿಯ ಕರ್ನಾಟಕ ಜೈನ್ ಅಸೋಸಿಯೇಷನ್ ಹಾಗೂ ತ್ಯಾಗಿ ಸೇವಾ ಸಮಿತಿಯ ಸಹಯೋಗದಲ್ಲಿ 'ಸಾಮೂಹಿಕ ಕ್ಷಮಾವಳಿ' ಸಮಾರಂಭವು ಕರ್ನಾಟಕ ಜೈನ ಭವನದಲ್ಲಿ ಏರ್ಪಡಿಸಲಾಗಿತ್ತು. ಕರ್ನಾಟಕ ಜೈನ್ ಭವನದ ಪುರೋಹಿತರಾದ ಅಜಿತ್ ಎಸ್. ಬಸ್ತಿಯವರ ಮಂಗಳಾಚರಣೆಯೊಂದಿಗೆ ಕಾರ್ಯಕ್ರಮವು ಪ್ರಾರಂಭವಾಯಿತು. ಕೆ.ಜಿ.ಎ. ಉಪಾಧ್ಯಕ್ಷರಾದ ಟಿ.ಜಿ. ದೊಡ್ಡಮನಿಯವರ ಸ್ವಾಗತದ ನಂತರ ಗೌರವಾನ್ವಿತ ಶ್ರೀ ಧರ್ಮಸ್ಥಳ ಸುರೇಂದ್ರ ಕುಮಾರ್‌ರವರು ದೀಪ ಪ್ರಜ್ವಲನೆ ಮಾಡಿ ಕಾರ್ಯಕ್ರಮವನ್ನು ಉದ್ಘಾಟಿಸಿದರು.

ತ್ಯಾಗಿ ಸೇವಾ ಸಮಿತಿಯ ಕಾರ್ಯಧ್ಯಕ್ಷರಾದ ಶ್ರೀಮತಿ ಅನಿತಾ ಸುರೇಂದ್ರ ಕುಮಾರ್ ಅವರು ಮುಖ್ಯ ಅತಿಥಿಗಳಾಗಿ ಭಾಗವಹಿಸಿದ್ದರು. ಕೆ.ಜಿ.ಎ. ಅಧ್ಯಕ್ಷರಾದ ಶ್ರೀ ಎಸ್. ಜಿತೇಂದ್ರ ಕುಮಾರ್‌ರವರು ಸಮಾರಂಭದ ಅಧ್ಯಕ್ಷತೆ ವಹಿಸಿದ್ದರು.

ಆಚಾರ್ಯ ಶ್ರೀ ಪುಷ್ಪದಂತ ಸಾಗರಜೀ ಮುನಿ ಮಹಾರಾಜರು ಹಾಗೂ ಶ್ರೀ ಪ್ರಮುಖ ಸಾಗರಜೀ ಮುನಿಮಹಾರಾಜರು, ಶ್ರೀ ಪುಣ್ಯ ಸಾಗರಜೀ ಮುನಿಮಹಾರಾಜರು, ರಾಷ್ಟ್ರಸಂತ ಪರಮಪೂಜ್ಯ ಶ್ರೀ ಲಲಿತಪ್ರಭ ಸಾಗರ ಮಹಾರಾಜರು ಹಾಗೂ ಕ್ಷುಲ್ಲಕ ಶ್ರೀ ಪುಕಾರ ಸಾಗರಜೀ ಮಹಾರಾಜರುಗಳು ದಿವ್ಯ ಸಾನಿಧ್ಯ ವಹಿಸಿ ಜೈನ ಬಾಂಧವರನ್ನು ಉದ್ದೇಶಿಸಿ, ಮಂಗಳ ಪ್ರವಚನದಲ್ಲಿ ಸಕಲ ಜೀವರಾಶಿಗಳೂ ಕ್ಷಮಾ ಬಯಸಿದರು.

ರಾಜರ್ಷಿ ಪದವಿಭೂಷಣ ಡಾ|| ಡಿ. ವೀರೇಂದ್ರ ಹೆಗ್ಡೆಯವರ ಧಾರ್ಮಿಕ, ಸಾಮಾಜಿಕ ಕಾರ್ಯಗಳನ್ನು ಪ್ರಶಂಸಿಸಿ ಕನ್ನಡ ನಾಡಿನ ಹಾಗೂ ಜೈನ ಸಮಾಜದ ಹೆಮ್ಮೆಯ ದ್ಯೋತಕವೆಂದು ತಮ್ಮ ಆಶೀರ್ವಚನದಲ್ಲಿ ಹೇಳಿದರು.

ನರಸಿಂಹರಾಜಪುರದ ಪರಮಪೂಜ್ಯ ಸ್ವಸ್ತಿಶ್ರೀ ಲಕ್ಷ್ಮೀಸೇನ ಭಟ್ಟಾರಕ ಮಹಾಸ್ವಾಮೀಜಿ 2ನೇ ಪುಟಕ್ಕೆ

**ಶ್ರೀ ಜಿನಸಹಸ್ರನಾಮ ಆರಾಧನಾ ಮಹೋತ್ಸವ**

**ಲಕ್ಷದೀಪೋತ್ಸವ - ಶ್ರೀ ಪಟ್ಟಾಭಿಷೇಕ ವರ್ಧಂತ್ಯೋತ್ಸವ**

ಅತಿಶಯ ಶ್ರೀಕ್ಷೇತ್ರ ಹೊಂಬುಜದ ಭಗವಾನ್ ಶ್ರೀ ಪಾರ್ಶ್ವನಾಥ ಸ್ವಾಮಿ ಜಗನ್ಮಾತೆ ಶ್ರೀ ಪದ್ಮಾವತಿ ಅಮ್ಮನವರ ಸನ್ನಿಧಿಯಲ್ಲಿ ನ. 06 ರಿಂದ ನ. 10 ರವರೆಗೆ 5 ದಿನಗಳ ಕಾಲ ಶ್ರೀ ಜಿನಸಹಸ್ರನಾಮ ಆರಾಧನಾ ಮಹೋತ್ಸವವನ್ನು ಹಮ್ಮಿಕೊಳ್ಳಲಾಗಿದೆ. ನ. 8 ರಂದು ಲಕ್ಷದೀಪೋತ್ಸವ, ನ. 9 ರಂದು ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರ ಶ್ರೀ ಪಟ್ಟಾಭಿಷೇಕ ಮಹೋತ್ಸವದ 6ನೇ ವರ್ಧಂತ್ಯೋತ್ಸವವು ಅತ್ಯಂತ ವಿಜೃಂಭಣೆಯಿಂದ ನೆರವೇರಲಿದೆ. ಅಂದು ಭಗವಾನ್ ಶ್ರೀ ಪಾರ್ಶ್ವನಾಥ ಸ್ವಾಮಿ, ಜಗನ್ಮಾತೆ ಶ್ರೀ ಪದ್ಮಾವತಿ ದೇವಿ ಸನ್ನಿಧಿಯಲ್ಲಿ ಪೂರ್ವಾಹ್ನಿ ವಿಶೇಷ ಪೂಜೆ, ವಿಧಾನಗಳನ್ನು ಸಮರ್ಪಿಸಲಾಗುವುದು. ನಂತರ ಗುರುವಂದನಾ ಕಾರ್ಯಕ್ರಮವನ್ನು ಹಮ್ಮಿಕೊಳ್ಳಲಾಗಿದೆ.

ಸದ್ಧರ್ಮ ಭಕ್ತವೃಂದದವರು ಶ್ರೀಕ್ಷೇತ್ರಕ್ಕಾಗಮಿಸಿ ಶ್ರೀ ಜಿನಸಹಸ್ರನಾಮ ಆರಾಧನಾ, ಲಕ್ಷದೀಪೋತ್ಸವದಲ್ಲಿ ಹಾಗೂ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀಗಳವರ ಪ್ರವಚನ, ಗುರುವಂದನ ಕಾರ್ಯಕ್ರಮಗಳಲ್ಲಿ ಪಾಲ್ಗೊಂಡು ಪುಣ್ಯಭಾಗಿಗಳಾಗುವಂತೆ ಆಡಳಿತಾಧಿಕಾರಿಗಳು ವಿನಂತಿಸಿದ್ದಾರೆ.

### “ರಾಷ್ಟ್ರೀಯ ಏಕತೆಗೆ ಸಮರ್ಪಣ ಭಾವವಿರಲಿ”

1ನೇ ಪುಟದಿಂದ  
ಪರಿಶುದ್ಧವಾಗಿ ಸಮರ್ಪಿಸಿಕೊಳ್ಳಬಹುದು.  
ಭಕ್ತರ ನಿರಂತರ ಸಹಕಾರ ಮತ್ತು ಸಮಗ್ರ ಅಭಿವೃದ್ಧಿ ಕಾರ್ಯಗಳಿಗೆ ವಿನಿಯೋಗವಾಗಿದ್ದು, ನೂತನ ವಸತಿ ಸಮುಚ್ಚಯ ನಿರ್ಮಾಣವು ಭರದಿಂದ ಸಾಗುತ್ತಿದೆ. ಈ ಹಿಂದೆ ಎಲ್ಲ ಕಾರ್ಯದಲ್ಲಿ ಭಕ್ತರ ಸಹಕಾರವನ್ನು ಸ್ಮರಿಸುತ್ತಾ ಮುಂದೆಯೂ ಎಲ್ಲರ ಸಹಕಾರವು ಹೀಗೆ ಮುಂದುವರೆಯಲಿ. ಜಗತ್ತಿನಲ್ಲಿ ಸುಖ-ಶಾಂತಿ-ಸಮೃದ್ಧಿ ವಾತಾವರಣ ಉಂಟಾಗಲಿ. ವಿಜಯ ದಶಮಿಯಂದು ಎಲ್ಲರೂ ಸತ್ಕಾರ್ಯವನ್ನು ಮಾಡಲು ಸಂಕಲ್ಪ ಮಾಡಬೇಕೆಂದು” ಹರಸಿದರು.

ಇದೇ ಸಂದರ್ಭ ಶ್ರೀಗಳ ಸಿಂಹಾಸನಾ ರೋಹಣ, ಪಾದಪೂಜೆ, ಧರ್ಮೋಪದೇಶ, ಶ್ರೀಫಲ ಮಂತ್ರಾಕ್ಷತೆ ವಿತರಣೆ ಕಾರ್ಯವು ನಡೆಯಿತು. ಶ್ರೀವಠದಿಂದ ಹೊರಟ ಸಾಲಾಂಕೃತ ಶೋಭಾಯಾತ್ರೆಯಲ್ಲಿ ಬನ್ನಿ ಮಂಟಪಕ್ಕೆ ತೆರಳಿ ವಿಶೇಷ ಪೂಜೆ ಸಲ್ಲಿಸಿ ಬನ್ನಿ ವಿತರಿಸಲಾಯಿತು.

### ಸಾಮೂಹಿಕ ಕ್ಷಮಾವಳಿ ಕಾರ್ಯಕ್ರಮ

1ನೇ ಪುಟದಿಂದ  
ಯವರು ಪಾವನ ಸಾನಿಧ್ಯ ವಹಿಸಿ ಧರ್ಮಾಭಿಮಾನಿಗಳೆಲ್ಲರಿಗೂ ಉತ್ತಮ ಕ್ಷಮಾ ಧರ್ಮವನ್ನು ತಮ್ಮ ಮಂಗಲ ಆಶೀರ್ವಚನ ತಿಳಿಸಿದರು.

ಪ್ರಾರಂಭದಲ್ಲಿ ಪರಮಪೂಜ್ಯ ಲಲಿತಪ್ರಭ ಸಾಗರ ಮಹಾರಾಜರು, ರಾಷ್ಟ್ರಸಂಠ ಪರಮಪೂಜ್ಯ ಶ್ರೀ ಚಂದ್ರಪ್ರಭ ಸಾಗರ ಮಹಾರಾಜರು ಹಾಗೂ ಪರಮಪೂಜ್ಯ ಡಾ. ಶಾಂತಿಪ್ರಿಯ ಸಾಗರ ಮಹಾರಾಜರುಗಳನ್ನು ಭಕ್ತಿ ಪೂರ್ವಕವಾಗಿ ವಿಮಲನಾಥ ಭವನದಿಂದ ಕೆ.ಆರ್. ರಸ್ತೆಯಲ್ಲಿರುವ ಕರ್ನಾಟಕ ಜೈನ ಭವನಕ್ಕೆ ಭವ್ಯ ಮೆರವಣಿಗೆಯೊಂದಿಗೆ ಕರೆತರಲಾಯಿತು.

ಶ್ರೀಮತಿ ಅನಿತಾ ಸುರೇಂದ್ರಕುಮಾರ್ ಮಾರ್ಗದರ್ಶನ, ಸಹಯೋಗದೊಂದಿಗೆ ಡಾ. ನೀರಜಾ ನಾಗೇಂದ್ರ ಕುಮಾರ್ ಸಾಂಸ್ಕೃತಿಕ ಕಾರ್ಯಕ್ರಮ ಆಯೋಜಿಸಲಾಗಿತ್ತು.

ಈ ಸಮಾರಂಭದಲ್ಲಿ ಸಮಾಜದ ಅನೇಕ ಪ್ರಮುಖರು ಹಾಗೂ ಧರ್ಮಬಾಂಧವರು ಹೆಚ್ಚಿನ ಸಂಖ್ಯೆಯಲ್ಲಿ ಭಾಗವಹಿಸಿದರು. ಕೆ.ಜಿ.ಎ. ಕಾರ್ಯದರ್ಶಿಯವರಾದ ಹೆಚ್.ಬಿ. ದೇವೇಂದ್ರಸ್ವಾಮಿಯವರು ವಂದಿಸಿದರು. ಜಿ. ಕೋಮಲ ಬ್ರಹ್ಮದೇವಯ್ಯ ನಿರೂಪಿಸಿದರು.

### ಡಾ. ಎನ್.ಪಿ. ಪಾಟೀಲರಿಗೆ ಪುತ್ರಶೋಕ



ಧಾರವಾಡ / ಸಾಂಗಲಿ : ನಿವೃತ್ತ ಪ್ರಾಧ್ಯಾಪಕ, ಖ್ಯಾತ ಸಂಶೋಧಕರಾದ ಡಾ. ಎಸ್.ಪಿ. ಪಾಟೀಲರವರ ಚಿರಂಜೀವ ವಿನೋದ ಪಾಟೀಲ (ವ. 50)

ಅಲ್ಪಾವಧಿ ಅನಾರೋಗ್ಯದಿಂದ ಸೆ. 22ರಂದು ಸಾಂಗಲಿಯಲ್ಲಿ ನಿಧನರಾದರು. ವೃದ್ಧ ತಾಯಿ-ತಂದೆ, ಸೋದರಿ ಮತ್ತು ಅಪಾರ ಬಂಧು-ಬಳಗವನ್ನು ಅವರು ಅಗಲಿದ್ದಾರೆ.

### ಜೈನ ಮೈತ್ರಿ ಕಪ್-ಕ್ರಿಕೆಟ್ ಪಂದ್ಯಾವಳಿ

ಶಿವಮೊಗ್ಗ : ಹೊಂಬುಜದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರ ಶುಭಾಶೀರ್ವಾದಗಳೊಂದಿಗೆ 3 ವರ್ಷಗಳಿಂದ ಯಶಸ್ವಿಯಾಗಿ ನಡೆದುಕೊಂಡು ಬಂದಿರುವ ಭಗವಾನ್ ಶ್ರೀ ಆದಿನಾಥ ಪ್ರೀಮಿಯರ್ ಲೀಗ್ ವತಿಯಿಂದ ಶಿವಮೊಗ್ಗದ ಪೆಸೆಟ್ ಕಾಲೇಜಿನಲ್ಲಿ ನ. 11 ಹಾಗೂ 12 ರಂದು ರಾಜ್ಯಮಟ್ಟದ ಟೆನಿಸ್‌ಬಾಲ್ ಕ್ರಿಕೆಟ್ ಪಂದ್ಯಾವಳಿಯನ್ನು ಆಯೋಜಿಸಲಾಗಿದೆ. ಈ ಹಿಂದಿನ ಮೂರು ವರ್ಷಗಳಲ್ಲಿ ಕ್ರೀಡಾಭಿಮಾನಿಗಳ ಪ್ರೋತ್ಸಾಹ ಮತ್ತು ಸಹಕಾರವನ್ನು ಸ್ಮರಿಸುತ್ತಾ ಈ ವರ್ಷದಲ್ಲಿಯೂ ಎಲ್ಲರೂ ಪ್ರೋತ್ಸಾಹ ಮತ್ತು ಸಹಕಾರಗಳನ್ನು ನೀಡಬೇಕೆಂದು ಜೈನ್ ಟೀಮ್-18 ನ ಅಧ್ಯಕ್ಷರು ಮತ್ತು ಸದಸ್ಯರು ತಿಳಿಸಿದ್ದಾರೆ. ಹೆಚ್ಚಿನ ಮಾಹಿತಿಗಾಗಿ ಸಂಪರ್ಕ : ಯುವರಾಜ್ ಜೈನ್ ಶಿವಮೊಗ್ಗ, ಮೊ: 9743851688.

### ಶ್ರದ್ಧಾ ಭಕ್ತಿಯಿಂದ ನಡೆದ ಅನಂತನೋಂಪಿ

ಬೆಂಗಳೂರು : ಇಲ್ಲಿಯ ಕೆ.ಜಿ.ಎ. ಯ ಭಗವಾನ್ ಮಹಾವೀರ ಸ್ವಾಮಿ ಜನಮಂದಿರದಲ್ಲಿ ಶ್ರೀ ಮದನಂತನಾಥಸ್ವಾಮಿಯ ನೋಂಪಿಯು ಸೆ. 4, 5 ಮತ್ತು 6 ರಂದು ವಿಧಿಪೂರ್ವಕವಾಗಿ ವೈಭವಯುತವಾಗಿ ಸಂಪನ್ನವಾಯಿತು. ಜನಮಂದಿರದ ಪುರೋಹಿತರಾದ ಅಜಿತ ಎಸ್. ಬಸ್ತಿ ಮತ್ತು ಸಾಗರದ ಪಂಡಿತರಾದ ಅಶೋಕ್ ಜೈನ್‌ರವರು ಶಾಂತರಾಜ್ ಹಾಗೂ ಶಾಂತಕುಮಾರ್ ಅವರ ಸಹಕಾರದೊಂದಿಗೆ ಸುಶ್ರಾವ್ಯವಾದ ಮಂತ್ರಘೋಷಣೆಯೊಂದಿಗೆ ವಿಧಿ-ವಿಧಾನವನ್ನು ನಡೆಸಿಕೊಟ್ಟರು.

ಈ ನೋಂಪಿಯಲ್ಲಿ 55 ಜನ ವ್ರತಿಕರು ನೋಂಪಿ ಮಾಡಿ ಪುಣ್ಯಭಾಗಿಗಳಾದರು. ಅನೇಕ ಶ್ರಾವಕ-ಶ್ರಾವಕಿಯರು ಇದರ ಪುಣ್ಯಲಾಭಗಳಿಸಿದರು. ಈ ಮೂರು ದಿವಸಗಳು ಶುದ್ಧ ಭೋಜನದ ವ್ಯವಸ್ಥೆಯನ್ನು ಪ್ರತಿ ವರ್ಷದಂತೆ ಈ ಬಾರಿಯೂ ಧರ್ಮಸ್ಥಳದ ಶ್ರೀಮತಿ ಅನಿತಾ ಸುರೇಂದ್ರ ಕುಮಾರ್ ಅವರು ಮಾಡಿಸಿಕೊಟ್ಟರು. ಅವರಿಗೆ ಕೆ.ಜಿ.ಎ. ವತಿಯಿಂದ ಹೃತ್ಪೂರ್ವಕವಾಗಿ ಧನ್ಯವಾದಗಳನ್ನು ಅರ್ಪಿಸಿ ಗೌರವಿಸಲಾಯಿತು.

### ಜೈನ ವಧು-ವರ ಸಮಾವೇಶ

ಸಾಂಗಲಿ : ಬೋರಗಾಂವದ ದಿಲೀಪ ತೇರದಾಳೆ ವಧು-ವರರ ಮಾಹಿತಿ ಕೇಂದ್ರದ ವತಿಯಿಂದ ಸಾಂಗಲಿಯಲ್ಲಿ 22 ಅಕ್ಟೋಬರ್ 2017 ರಂದು ಬೃಹತ್ ಜೈನ ವಧು-ವರ ಸಮಾವೇಶವನ್ನು ಇಸ್ಲಾಂಪುರ ರಸ್ತೆ, ಟೋಲ ನಾಕಾ ಹತ್ತಿರ ಇರುವ ಮೋಹಿತೆ ಮಂಗಲ ಕಾರ್ಯಾಲಯದಲ್ಲಿ ಏರ್ಪಡಿಸಲಾಗಿದೆ. ನೋಂದಣಿ ಶುಲ್ಕವಾಗಿ ರೂ. 500 ನ್ನು ನಿಗದಿಪಡಿಸಲಾಗಿದೆ. ಪರಿಚಯ ಪುಸ್ತಕ ಪ್ರಕಟಗೊಳ್ಳಲಿದೆ. ವಧು-ವರರ ಜೊತೆ ಒಬ್ಬರು ಪಾಲಕರಿಗೆ ಪ್ರವೇಶವಿರುತ್ತದೆ. ವಿಳಾಸ : ದಿಲೀಪ ತೇರದಾಳೆ, ಬೆಡಕಿಹಾಳ ರಸ್ತೆ, ಬೋರಗಾಂವ. ಸಂಪರ್ಕ : 98340 54698, 95914 71133.

### ವಿದ್ಯಾರ್ಥಿಗಳಿಂದ ಕ್ಷಮಾವಳಿ

ಧಾರವಾಡ : ಸನ್ಮತಿ ಸೇವಾ ಸಮಾಜ ಧಾರವಾಡದ ವಸತಿ ನಿಲಯದ ವಿದ್ಯಾರ್ಥಿಗಳು ದಶಲಕ್ಷಣ ಪರ್ವದ ಕ್ಷಮಾವಳಿ ಕಾರ್ಯಕ್ರಮವನ್ನು ಆಚರಿಸಿದರು. ಕಾರ್ಯಕ್ರಮದಲ್ಲಿ ಜೈನ ವಿದ್ಯಾರ್ಥಿಗಳು ಪಾಲ್ಗೊಂಡಿದ್ದರು. ಅತಿಥಿಯಾಗಿ ಧರ್ಮರಾಜ ಎ. ಬಾಂಡೇಕರ, ಪ್ರದೀಪ ಬಸ್ತಿ ಆಗಮಿಸಿದ್ದರು.

### ದಶಲಕ್ಷಣ ಮಹಾಪರ್ವ ಆಚರಣೆ

ಹಿರಿಯಂಗಡಿ : ಇಲ್ಲಿಯ ಶ್ರೀ ಭುಜಬಲಿ ಬ್ರಹ್ಮಚರ್ಯಾಶ್ರಮದಲ್ಲಿ ಹತ್ತು ದಿನಗಳ ಪರ್ಯಂತ ದಶಲಕ್ಷಣ ಪರ್ವವನ್ನು ಕಾರ್ಕಳ ಜೈನಮಠದ ಪರಮಪೂಜ್ಯ ಸ್ವಸ್ತಿಶ್ರೀ ಲಲಿತಕೀರ್ತಿ ಭಟ್ಟಾರಕ ಪಟ್ಟಾಚಾರ್ಯವರ್ಯ ಮಹಾಸ್ವಾಮೀಜಿಯವರು ಪಾವನ ಸಾನಿಧ್ಯದಲ್ಲಿ ಶ್ರದ್ಧಾ-ಭಕ್ತಿಯಿಂದ ಆಚರಿಸಲಾಯಿತು.

ಅಂತಿಮ ದಿನದಂದು ನಡೆದ ಉತ್ತಮ ಬ್ರಹ್ಮಚರ್ಯಾ ಪರ್ವದ ದಿನ ಆಶ್ರಮದ ಆಡಳಿತ ಮಂಡಳಿಯ ಸದಸ್ಯರಾದ ಬಿ. ಭರತರಾಜ್‌ರವರ ಅಧ್ಯಕ್ಷತೆಯಲ್ಲಿ ಸಭಾ ಕಾರ್ಯಕ್ರಮ ನಡೆಯಿತು. ಉಪನ್ಯಾಸಕರಾಗಿ ಮಂಗಳೂರಿನ ಸುಕುಮಾರ್ ಬಲ್ಲಾಳರವರು ಧಾರ್ಮಿಕ ಉಪನ್ಯಾಸವನ್ನು ನೆರವೇರಿಸಿಕೊಟ್ಟರು. ಆಶ್ರಮದ ವಿದ್ಯಾರ್ಥಿ ಲೋಕರಾಜ್ ಜೈನ್ ವಿದ್ಯಾರ್ಥಿ ಭಾಷಣವನ್ನು ಮಾಡಿದರು. ಮುಖ್ಯ ಅತಿಥಿಗಳಾಗಿ ಜಗತ್ಪಾಲ ಶೆಟ್ಟಿ, ಸನತ್ ಕುಮಾರ್ ಜೈನ್, ಅಮರನಾಥ್ ಹೆಗ್ಡೆರವರು ವೇದಿಕೆಯಲ್ಲಿ ಉಪಸ್ಥಿತರಿದ್ದರು.

ವೀರೇಂದ್ರ ಜೈನ್ ಸ್ವಾಗತಿಸಿದರು. ದರ್ಶನ್ ವರದಿ ಮಂಡಿಸಿದರು. ಉಲ್ಲಾಸ್ ಸಂದೇಶ ವಾಚಿಸಿದರು. ಜೀವನ್ ಧನ್ಯವಾದ ಸಮರ್ಪಿಸಿದರು. ಪವನ್ ಕುಮಾರ್ ಜೈನ್ ನಿರೂಪಿಸಿದರು.

ವಸ್ತುದಾನ : ಇಲ್ಲಿಯ ಆಡಳಿತ ಮಂಡಳಿಯ ಕಾರ್ಯಾಧ್ಯಕ್ಷರಾದ ಎಂ.ಎನ್. ರಾಜೇಂದ್ರಕುಮಾರ್‌ರವರು ಆಶ್ರಮದ ವಿದ್ಯಾರ್ಥಿಗಳಿಗೆ ಶ್ಲೇಷವಸ್ತ್ರವನ್ನು ದಶಲಕ್ಷಣದ ಸಂದರ್ಭದಲ್ಲಿ ದಾನವಾಗಿ ಗಣ್ಯರ ಸಮ್ಮುಖದಲ್ಲಿ ವಿತರಿಸಲಾಯಿತು.

**ವಿಶೇಷ ಸೂಚನೆ**  
ಶ್ರೀಕ್ಷೇತ್ರ ಹೊಂಬುಜದಲ್ಲಿ ಇತ್ತೀಚಿನ ದಿನಗಳಲ್ಲಿ ಬರುವ ಭಕ್ತಾಧಿಗಳ ಸಂಖ್ಯೆ ಗಣನೀಯವಾಗಿ ಹೆಚ್ಚಾಗಿದ್ದು, ಭಕ್ತಾಧಿಗಳ ದರ್ಶನಕ್ಕೆ ಮತ್ತು ಶ್ರೀಕ್ಷೇತ್ರದ ಪೂಜಾ ವಿಧಿ-ವಿಧಾನಗಳು ನಿಗದಿತ ಸಮಯಕ್ಕೆ ನೆರವೇರಿಸಲು ಅನಾನುಕೂಲವಾಗುವ ಸಂಭವವಿರುತ್ತದೆ. ಆದ್ದರಿಂದ ಶ್ರೀಕ್ಷೇತ್ರಕ್ಕೆ ಬರುವ ಭಕ್ತಾಧಿಗಳು ತಮ್ಮ ವಿಶೇಷ ಪೂಜಾ ಕಾರ್ಯಗಳು ಅಂದರೆ ನಾಮಕರಣ/ ಚೌಲಕರ್ಮ/ ವಿವಾಹ ಸಮಾರಂಭ/ ವಧು-ವರರ ಆಶೀರ್ವಾದ ಹೀಗೆ ಇನ್ನಿತರ ಹರಕೆ, ಪೂಜೆ ನೆರವೇರಿಸಲು ಬರುವವರು ಇಪ್ಪತ್ತು ಮಂದಿಗಿಂತ ಹೆಚ್ಚಿನ ಸಂಖ್ಯೆಯಲ್ಲಿ ಇದ್ದರೆ ಪೂರ್ವ ಸೂಚನೆಯೊಂದಿಗೆ ಆಡಳಿತ ಕಛೇರಿಯಲ್ಲಿ ಸಂಪರ್ಕಿಸಬೇಕಾಗಿ ವಿನಂತಿ. ದೂರವಾಣಿ : 08185-262722.

### ಶ್ರೀ ಭಗವಾನ್ ಮಹಾವೀರ ಶಾಂತಿ ರಾಷ್ಟ್ರೀಯ ಫಲಸ್ತಿ

ಕರ್ನಾಟಕ ಸರ್ಕಾರವು ಅಹಿಂಸೆ, ಶಾಂತಿ, ಸೌಹಾರ್ದ, ಜನಕಲ್ಯಾಣ, ಧಾರ್ಮಿಕ ಮತ್ತು ಸಾಂಸ್ಕೃತಿಕ ಮೌಲ್ಯಗಳ ಪ್ರತಿಪಾದನೆ ಮತ್ತು ಅನುಷ್ಠಾನಕ್ಕಾಗಿ ನಿರಂತರ ಶ್ರಮಿಸುತ್ತಿರುವ ಮತ್ತು ಅನುಪಮ ಸೇವೆಗೈದಿರುವ ಸಂಘ-ಸಂಸ್ಥೆಗಳು, ವ್ಯಕ್ತಿಗಳನ್ನು ಗೌರವಿಸುವ ಸಲುವಾಗಿ ಶ್ರೀ ಭಗವಾನ್ ಮಹಾವೀರ ಶಾಂತಿ ರಾಷ್ಟ್ರೀಯ ಪ್ರಶಸ್ತಿಯನ್ನು ಸ್ಥಾಪಿಸಿ ಭಾರತದ ಸಮಸ್ತ ಜೈನ ಸಮಾಜದ ಆದರ ಮತ್ತು ಗೌರವಕ್ಕೆ ಪಾತ್ರವಾಗಿದೆ. ಇದಲ್ಲದೆ ಪ್ರಶಸ್ತಿಯ ಮೊತ್ತವನ್ನು ಗಣನೀಯವಾಗಿ ಅಂದರೆ ಪ್ರಶಸ್ತಿ ಘನತೆಗೆ ತಕ್ಕಂತೆ ಹತ್ತು ಲಕ್ಷ ರೂಪಾಯಿಗಳಿಗೆ ಏರಿಸಿದ್ದು ಜೈನ ಸಮಾಜವು ಕೃತಜ್ಞತೆ ಪೂರ್ವಕವಾಗಿ ನೆನೆಯುತ್ತದೆ.

2017ನೇ ಸಾಲಿನ ಪ್ರಶಸ್ತಿಯು ಆಯ್ಕೆ ಸಮಿತಿಯ ಅಧ್ಯಕ್ಷರನ್ನಾಗಿ ನಿವೃತ್ತ ಜಿಲ್ಲಾ ನ್ಯಾಯಾಧೀಶರು, ಹಿರಿಯ ಸಾಹಿತಿಗಳು, ಕರ್ನಾಟಕ ರಾಜ್ಯೋತ್ಸವ ಪ್ರಶಸ್ತಿ ಮತ್ತು ರಾಣಿ ಚೆನ್ನಮ್ಮ ವಿಶ್ವವಿದ್ಯಾಲಯದ ಗೌರವ ಡಾಕ್ಟರೇಟಿಗೆ ಭಾಜನರಾದ ಮತ್ತು ಭರತೇಶ ಶಿಕ್ಷಣ ಸಂಸ್ಥೆಯ ಉಪಾಧ್ಯಕ್ಷರಾದ ಡಾ. ಜಿನದತ್ತ ದೇಸಾಯಿಯವರನ್ನು ನೇಮಿಸಿದಕ್ಕಾಗಿ ಜೈನ ಸಮಾಜ-ಭರತೇಶ ಶಿಕ್ಷಣ ಸಂಸ್ಥೆಯು ಅಭಿನಂದನೆ ಸಲ್ಲಿಸಿದೆ.

### ವಿಶೇಷ ಉಪನ್ಯಾಸ

ಹುಬ್ಬಳ್ಳಿ : ಶ್ರೀ 1008 ಅನಂತನಾಥ ಸ್ವಾಮಿ ದೇವಾಲಯದ ಸಹಯೋಗದೊಂದಿಗೆ ಹಳೇ ಹುಬ್ಬಳ್ಳಿಯ ಅಸಾರ್‌ಓಣಿಯ ಶ್ರೀ 1008 ಅನಂತನಾಥ ಸ್ವಾಮಿ ದೇವಾಲಯದ ಆವರಣದಲ್ಲಿರುವ ಶ್ರೀ ಅನಂತನಾಥ ಭವನದಲ್ಲಿ ನವೆಂಬರ್ 14ರ ಸಂಜೆ 4 ರಿಂದ 6 ಗಂಟೆಯವರೆಗೆ ಮಕ್ಕಳ ದಿನಾಚರಣೆ ಆಂಗವಾಗಿ 8, 9 ಮತ್ತು 10ನೇ ತರಗತಿಯ ವಿದ್ಯಾರ್ಥಿಗಳಿಗಾಗಿ ವಿದ್ಯಾರ್ಥಿಗಳ ಜೀವನ ಮೌಲ್ಯ ಮತ್ತು ವ್ಯಕ್ತಿತ್ವ ವಿಕಸನ ವಿಶೇಷ ಉಪನ್ಯಾಸ ಶಿಬಿರವನ್ನು ನಾಡಿನ ಪ್ರಖ್ಯಾತ ವೈದ್ಯರಾದ ಡಾ. ಅನಂದಿ ಪಾಂಡುರಂಗಿಯವರಿಂದ ಏರ್ಪಡಿಸಲಾಗಿದೆ. ವಿದ್ಯಾರ್ಥಿಗಳ ಜೊತೆಗೆ ತಂದೆ ಅಥವಾ ತಾಯಿಯಲ್ಲಿ ಒಬ್ಬರು ಶಿಬಿರದಲ್ಲಿ ಭಾಗವಹಿಸಬಹುದು. ಉಪನ್ಯಾಸ ಕಾರ್ಯಕ್ರಮದಲ್ಲಿ ವಿದ್ಯಾರ್ಥಿಗಳ ಜ್ಞಾನಾಭಿವೃದ್ಧಿ ಮತ್ತು ಸಾಮಾಜಿಕ ಚಟುವಟಿಕೆಗಳ ಮೇಲೆ ಪ್ರಶೋತ್ತರ ಮಾಲಿಕೆಯಲ್ಲಿ ಭಾಗವಹಿಸಿದವರಿಗೆ ಬಹುಮಾನಗಳಿರುತ್ತವೆ. ಜೈನ ಹಾಗೂ ಜೈನೇತರ ವಿದ್ಯಾರ್ಥಿಗಳೆಲ್ಲರೂ ಭಾಗವಹಿಸಲು ಅವಕಾಶ ಇದೆ. ಹೆಚ್ಚಿನ ಮಾಹಿತಿಗಾಗಿ ಸಂಪರ್ಕ : 9448998596, 9449929655, 9448147056.

### ಸಮ್ಮೇದ ಶಿಖರ್ಜಿ ಯಾತ್ರೆ

ತುಮಕೂರು : ನಗರದ ದಿಗಂಬರ ಜೈನ ಸಮಾಜದ ಬಂಧುಗಳಿಗಾಗಿ ದೇಶದ ಪ್ರಸಿದ್ಧ ಜೈನ ತೀರ್ಥಕ್ಷೇತ್ರ ಸಮ್ಮೇದ ಶಿಖರ್ಜಿಗೆ ಯಾತ್ರಾರ್ಥಿಗಳನ್ನು ನಗರದ ರೈಲು ನಿಲ್ದಾಣ ದಿಂದ ಹಾರ್ದಿಕವಾಗಿ ಬೀಳ್ಕೊಡಲಾಯಿತು.

ಶ್ರೀಕ್ಷೇತ್ರ ನರಸಿಂಹರಾಜಪುರ ಸಿಂಹನಗದ್ದೆ ಕ್ಷೇತ್ರದ ಪರಮಪೂಜ್ಯ ಸ್ವಸ್ತಿಶ್ರೀ ಲಕ್ಷ್ಮೀಸೇನ ಭಟ್ಟಾರಕ ಮಹಾಸ್ವಾಮೀಜಿಗಳವರ ಆಶೀರ್ವಾದದೊಂದಿಗೆ ಪೇಪರ್ ಪ್ರಸಾದ್ ಜೈನ್ ನೇತೃತ್ವದಲ್ಲಿ ಸುಮಾರು 70 ಸದಸ್ಯರ ತಂಡ ಉತ್ತರ ಭಾರತದ ಪ್ರಸಿದ್ಧ ಜೈನ ಕ್ಷೇತ್ರಗಳನ್ನು ಸಂದರ್ಶಿಸಲಿದೆ.

ಸವ್ವೇಸಿಮಾಸಮಾಣಂ ಹಿದಯಂ ಗಜ್ಜೋ ವ ಸವ್ವಸಂತಾಣಂ |  
ಸವ್ವೇಸಿಂ ವದಗುಣಾಣಂ ಪಿಂಡೋ ಸಾರೋ ಅಹಿಂಸಾ ದು ||

**ಜಿನ-ದನಿ**

ಅರ್ಥ : ಅಹಿಂಸೆಯೇ ಎಲ್ಲಾ ಆಶ್ರಮಗಳ ಹೃದಯ ಮತ್ತು ಎಲ್ಲಾ ಶಾಸ್ತ್ರಗಳ ಉತ್ಪತ್ತಿ ಸ್ಥಾನ. ಎಲ್ಲಾ ವ್ರತಗಳ ಮತ್ತು ಎಲ್ಲಾ ಗುಣ ಸಮೂಹವಾಗಿದೆ.

**ಬರಲರುವ ಪರ್ವದಿನಗಳು**

ಹೇವಿಕಂಬಿನಾಮ ಸಂವತ್ಸರದ

ಅಶ್ವೀನಮಾಸ ಶುಕ್ಲಪಕ್ಷ ತ್ರಯೋದಶಿಯಿಂದ ಕಾರ್ತಿಕಮಾಸ ಶುಕ್ಲಪಕ್ಷ ತ್ರಯೋದಶಿಯವರೆಗೆ ಅಶ್ವೀನ ಮಾಸ

- ಅ. 17 ಮಂಗಳ-ತ್ರಯೋದಶಿ-ಪೂರ್ವಾ,
- ಅ. 18 ಬುಧ-ಚತುರ್ದಶಿ-ಉತ್ತರ, ನರಕ ಚತುರ್ದಶಿ,
- ಅ. 19 ಗುರು-ಅಮವಾಸ್ಯೆ-ಹಸ್ತ, ಭ|| ಮಹಾವೀರ ಮೋಕ್ಷಕಲ್ಯಾಣ, ದೀಪಾವಳಿ ಅಮವಾಸ್ಯೆ,
- ಅ. 20 ಶುಕ್ರ-ಪ್ರತಿಪದ-ಚಿತ್ತ, ದೀಪಾವಳಿ, ಕಾರ್ತಿಕ ಮಾಸ
- ಅ. 21 ಶನಿ-ಬಿದಿಗೆ-ಸ್ವಾತಿ,
- ಅ. 23 ಸೋಮ-ಚತುರ್ದಶಿ-ಅನುರಾಧ,
- ಅ. 25 ಬುಧ-ಪಂಚಮಿ-ಮೂಲ,
- ಅ. 27 ಶುಕ್ರ-ಸಪ್ತಮಿ-ಉ.ಷಾ.
- ಅ. 30 ಸೋಮ-ದಶಮಿ-ಧನಿಷ್ಠ,
- ಅ. 31 ಮಂಗಳ-ಏಕಾದಶಿ-ಶತಭಿಷಾ,
- ನ. 01 ಬುಧ-ದ್ವಾದಶಿ-ಪೂ.ಭಾ. ಕನ್ನಡ ರಾಜ್ಯೋತ್ಸವ,
- ನ. 03 ಶುಕ್ರ-ಚತುರ್ದಶಿ-ಅಶ್ವಿನಿ,
- ನ. 04 ಶನಿ-ಪುಣ್ಯಮೆ-ಭರಣಿ,
- ನ. 05 ಭಾನು-ಪ್ರತಿಪದ-ಬಿದಿಗೆ-ಕೃತಿಕಾ,
- ನ. 06 ಸೋಮ-ತದಿಗೆ-ರೋಹಿಣಿ, ಕನಕದಾಸ ಜಯಂತಿ,
- ನ. 07 ಮಂಗಳ-ಚತುರ್ದಶಿ-ಮೃಗಶಿರಾ,
- ನ. 08 ಬುಧ-ಪಂಚಮಿ-ಆರಿದ್ರಾ, ಅತಿಶಯ ಶ್ರೀಕ್ಷೇತ್ರ ಹೊಂಬುಜದ ಭ|| ಶ್ರೀ ಪಾರ್ಶ್ವನಾಥ ಸ್ವಾಮಿ ಮತ್ತು ಮಹಾಮಾತೆ ಯಕ್ಕಿಶ್ರೀ ಪದ್ಮಾವತಿ ಅಮ್ಮನವರ ಸನ್ನಿಧಿಯಲ್ಲಿ ಲಕ್ಷದೀಪೋತ್ಸವ.
- ನ. 09 ಗುರು-ಪುಷ್ಯ-ಪುನರ್ವಸು, ಹೊಂಬುಜ ಕ್ಷೇತ್ರದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ಡಾ. ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರ ವಾರ್ಷಿಕ ಪಟ್ಟಾಭಿಷೇಕದ ದಿವಸ.
- ನ. 10 ಶುಕ್ರ-ಸಪ್ತಮಿ-ಪುಷ್ಯ,
- ನ. 13 ಸೋಮ-ದಶಮಿ-ಪೂರ್ವಾ,
- ನ. 15 ಬುಧ-ದ್ವಾದಶಿ-ಹಸ್ತ,
- ನ. 16 ಗುರು-ತ್ರಯೋದಶಿ-ಚಿತ್ತ,



**ದಾನ ನೀಡಿದವರ ವಿವರ**

ಗುರುದೇವ ಪತ್ರಿಕೆಯ ಅಜೀವ ಸದಸ್ಯರ ಶುಭನಾಮಾವಳಿಗಳು

- 1. ಪ್ರದ್ಯುಮ್ನ ಕುಮಾರ್ ಸೀನಪ್ಪ ಕೋತ್, ಶಮನೇವಾಡಿ 1.000=00
- 2. ವರ್ಧಮಾನ್ ಟಿ. ಕೋರಿ, ಅಸಂಗಿ, 1.000=00
- 3. ರಾಜೇಂದ್ರ ಕುಮಾರ್ ಪಿ. ದಂಡಾವತಿ, ಮುದ್ದೇಬಿಹಾಳ್ 1.000=00
- 4. ಜಿನಚಂದ್ರ ಜಿ.ಟಿ.ಓ. ಎಸ್.ಡಿ.ಎಂ. ಐ.ಟಿ.ಐ. ವೇಣೂರು 1.000=00

ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮಿಗಳವರು ದಾನ ನೀಡಿದವರಿಗೆ ಶುಭಾಶೀರ್ವಾದ ಮಾಡಿರುತ್ತಾರೆ

**29ನೇ ವಾರ್ಷಿಕೋತ್ಸವ ಮತ್ತು ಪ್ರತಿಭಾ ಪುರಸ್ಕಾರ**

ಬೆಂಗಳೂರು : ಪಂಡಿತರತ್ನ ಎ. ಶಾಂತಿರಾಜಶಾಸ್ತ್ರಿ ಟ್ರಸ್ಟ್ (ರಿ.) ನ 29ನೇ ವಾರ್ಷಿಕೋತ್ಸವ ಹಾಗೂ ಸುಮಾರು 105ಕ್ಕೂ ಹೆಚ್ಚು ವಿದ್ಯಾರ್ಥಿ/ ವಿದ್ಯಾರ್ಥಿನಿಯರಿಗೆ ಪ್ರತಿಭಾ ಪುರಸ್ಕಾರ ಸಮಾರಂಭವನ್ನು ಆ. 08, 2017ರ ಭಾನುವಾರದಂದು ಮಧ್ಯಾಹ್ನ 2.30 ಗಂಟೆಗೆ ಬೆಂಗಳೂರಿನ ಕೆ.ಆರ್. ರಸ್ತೆಯಲ್ಲಿರುವ ಕರ್ನಾಟಕ ಜೈನ ಭವನದ ಡಾ. ವೀರೇಂದ್ರ ಹೆಗ್ಡೆ ಸಭಾ ಭವನದಲ್ಲಿ ಪರಮಪೂಜ್ಯ ಪುಷ್ಪಗಿರಿ ಪ್ರಣೀತ ವಾತ್ಸಲ್ಯ ದಿವಾಕರ ಆಚಾರ್ಯ ಶ್ರೀ ಶ್ರೀ 108 ಪುಷ್ಪದಂತ ಸಾಗರಜೀ ಮಹಾರಾಜರು ಹಾಗೂ ಪರಮಪೂಜ್ಯ ಶ್ರೀ 108 ಪುಷ್ಪವಿಠಲ ಸಾಗರಜೀ ಮಹಾರಾಜರು, ಪರಮಪೂಜ್ಯ ಶ್ರೀ 108 ಪೂಜ್ಯ ಸಾಗರಜೀ ಮಹಾರಾಜರು ಹಾಗೂ ಕ್ಷುಲ್ಲಕ ಶ್ರೀ 105 ಪುಷ್ಕರ ಸಾಗರಜೀ ಮಹಾರಾಜರುಗಳ ದಿವ್ಯ ಸಾನಿಧ್ಯ ಹಾಗೂ ಉಪಸ್ಥಿತಿಯಲ್ಲಿ ನೆರವೇರಿಸಲಾಯಿತು. ಕೆ.ಜಿ.ಎ. ಜಿನಮಂದಿರದ ಪುರೋಹಿತರಾದ ಅಜಿತ್ ಎಸ್. ಬಸ್ತಿ ವಂಗಳಾಚರಣೆಯೊಂದಿಗೆ ಸಮಾರಂಭವು ಪ್ರಾರಂಭವಾಯಿತು. ಟ್ರಸ್ಟ್‌ನ ಧರ್ಮದರ್ಶಿಯವರಾದ ಡಾ. ಎಸ್. ಪ್ರಸನ್ನಕುಮಾರ್ ರವರು ಸ್ವಾಗತಿಸಿದರು. ಕಾರ್ಯಕ್ರಮದ ಅಧ್ಯಕ್ಷತೆ ವಹಿಸಿದ್ದ ಸನ್ಮಾನ್ಯ ಶ್ರೀ ಎಸ್. ಜಿತೇಂದ್ರ ಕುಮಾರ್‌ರವರು ಟ್ರಸ್ಟಿನ 29 ವರ್ಷಗಳ ಸಾಧನೆಯ ಪ್ರಗತಿಯನ್ನು ಪ್ರಸ್ತುತಪಡಿಸಿ ಟ್ರಸ್ಟಿನ ಮುಂದಿನ ಕಾರ್ಯೋದ್ದೇಶವನ್ನು ವಿವರಿಸುತ್ತಾ ಈ ಎಲ್ಲ ಸಾಧನೆಗಳಿಗೆ ಟ್ರಸ್ಟಿನ ಧರ್ಮದರ್ಶಿಗಳ ಮತ್ತು ಸಮಾಜ ಬಾಂಧವರ ಸಹಕಾರ, ಸಹಯೋಗವೇ ಮೂಲಕಾರಣವೆಂದು ಎಲ್ಲ ಪ್ರತಿಭಾನ್ವಿತ ವಿದ್ಯಾರ್ಥಿಗಳನ್ನು ಅಭಿನಂದಿಸಿ, ಮೇರುಕೃತಿ ಮಹಾಪುರಾಣದ ಪುನರ್ ಮುದ್ರಣ ಹಾಗೂ ಇಂಗ್ಲೀಷ್ ಭಾಷೆಯಲ್ಲಿ ಅದನ್ನು ಪ್ರಕಟಿಸುವ ಬಗ್ಗೆ ಪ್ರಸ್ತಾಪಿಸಿ, ಈ ಮಹತ್ಕಾರ್ಯಕ್ಕೆ ಮಠಾಧೀಶರುಗಳ ಹಾಗೂ ಸಮಾಜಬಾಂಧವರ ಸಹಕಾರವನ್ನು ಕೋರಿದರು.

ತ್ಯಾಗಿಸೇವಾ ಸಮಿತಿಯ ಅಧ್ಯಕ್ಷರಾದ ಗೌರವಾನ್ವಿತ ಶ್ರೀ ಧರ್ಮಸ್ಯುಳ ಸುರೇಂದ್ರ ಕುಮಾರ್‌ರವರು ಸಮಾರಂಭದ ಉದ್ಘಾಟನೆಯನ್ನು ನೆರವೇರಿಸಿ, ಎಲ್ಲಾ ಪ್ರತಿಭಾವಂತ ವಿದ್ಯಾರ್ಥಿಗಳನ್ನು ಅಭಿನಂದಿಸಿದರು. ಟ್ರಸ್ಟಿನ ಕಾರ್ಯಕ್ರಮಗಳ ಬಗ್ಗೆ ಮೆಚ್ಚುಗೆ ವ್ಯಕ್ತಪಡಿಸಿದರು. ತ್ಯಾಗಿಸೇವಾ ಸಮಿತಿಯ ಕಾರ್ಯಾಧ್ಯಕ್ಷರಾದ ಶ್ರೀಮತಿ ಅನಿತಾ ಸುರೇಂದ್ರ ಕುಮಾರ್‌ರವರು ಮುಖ್ಯ ಅತಿಥಿಗಳಾಗಿ ಭಾಗವಹಿಸಿ, ಎಲ್ಲ ಪ್ರತಿಭಾನ್ವಿತ ವಿದ್ಯಾರ್ಥಿಗಳನ್ನು ಅಭಿನಂದಿಸುತ್ತಾ ಈ ದಿನ ಪ್ರಶಸ್ತಿ ಪಡೆದ ವಿದ್ಯಾರ್ಥಿಗಳು ತಾವು ಬೇರೆ ವಿದ್ಯಾರ್ಥಿಗಳಿಗೂ ಇದೇ ರೀತಿ ಪ್ರಶಸ್ತಿ ಪಡೆಯಲು ಪ್ರೋತ್ಸಾಹಿಸಬೇಕು. ಮಾತ್ರವಲ್ಲದೆ ವಿದ್ಯೆಯ ಜತೆ ತಮ್ಮ ಧರ್ಮವನ್ನೂ ಉಳಿಸಿ ಬೆಳೆಸುವ ಮನಸ್ಸು ಮಾಡಬೇಕೆಂದು ಈ ದಿನದಲ್ಲಿ ಪ್ರೋತ್ಸಾಹಿಸುವ ಹೆಜ್ಜೆಯನ್ನು ತಿಳಿಸಿದರು.

ಸಮಾಜದ ಅನೇಕ ಪ್ರಮುಖರು, ಗಣ್ಯ ಮಹನೀಯರು ಹಾಗೂ ಧರ್ಮಬಾಂಧವರು ಹೆಚ್ಚಿನ ಸಂಖ್ಯೆಯಲ್ಲಿ ಈ ಸಮಾರಂಭದಲ್ಲಿ ಭಾಗವಹಿಸಿದ್ದರು. ವೇದಿಕೆಯ ಮೇಲಿದ್ದ ಗಣ್ಯರುಗಳು ಮತ್ತು ಟ್ರಸ್ಟಿಗಳು ಹಾಗೂ ಪ್ರಮುಖ ಗಣ್ಯರು ಎಲ್ಲ ವಿದ್ಯಾರ್ಥಿ, ವಿದ್ಯಾರ್ಥಿನಿಯರಿಗೆ ಪ್ರತಿಭಾ ಪುರಸ್ಕಾರದ ಒಟ್ಟು 3.20 ಲಕ್ಷ ರೂಪಾಯಿಗಳ ಮೊಬಲಗು (ಪ್ರವಾಸ ಭತ್ಯೆ ಸೇರಿ) ಹಾಗೂ ಪ್ರಶಸ್ತಿ ಪತ್ರವನ್ನು ಪ್ರದಾನ ಮಾಡಿದರು.

ನಂತರ ಪರಮಪೂಜ್ಯ ಪುಷ್ಪಗಿರಿ ಪ್ರಣೀತ ವಾತ್ಸಲ್ಯ ದಿವಾಕರ ಆಚಾರ್ಯ ಶ್ರೀ ಶ್ರೀ 108 ಪುಷ್ಪದಂತ ಸಾಗರಜೀ ಮಹಾರಾಜರ ಮಂಗಳ ಪ್ರವಚನ ನಡೆಯಿತು. ಮ್ಯಾನೇಜಿಂಗ್ ಟ್ರಸ್ಟಿ ಜಿ.ಪಿ. ನಾಗೇಂದ್ರ ಕುಮಾರ್ ವಂದಿಸಿದರು. ಎಸ್.ಎನ್. ಅಶೋಕ ಕುಮಾರ್ ಹಾಗೂ ಜಿ. ಮಂಗಳಾ ನಿರೂಪಿಸಿದರು.

**ಬೃಹತ್ ಶ್ರೀ ಸಿದ್ಧಚಕ್ರ ಮಹಾಮಂಡಲ ವಿಧಾನ ಹಾಗೂ ಸಮುದಾಯ ಭವನ ಉದ್ಘಾಟನೆ**

ಹುಲಗಿ-ಮುನಿರಾಬಾದ್ : ಇಲ್ಲಿಯ ಶ್ರೀ 1008 ಭಗವಾನ್ ಪಾರ್ಶ್ವನಾಥ ತೀರ್ಥಂಕರರ ದಿಗಂಬರ ಜಿನಮಂದಿರದಲ್ಲಿ ದಿನಾಂಕ 27-10-2017 ರಿಂದ 04-11-2017 ರವರೆಗೆ ಹೊಂಬುಜದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರ ಪಾವನ ಸಾನಿಧ್ಯ ಹಾಗೂ ನೇತ್ರತ್ವದಲ್ಲಿ ಬೃಹತ್ ಸಿದ್ಧಚಕ್ರ ಮಹಾಮಂಡಲ ಆರಾಧನೆಯನ್ನು ಏರ್ಪಡಿಸಲಾಗಿದೆ. ದಿನಾಂಕ 27-10-2017 ರ ಶುಕ್ರವಾರದಂದು ನೂತನ ಸಮುದಾಯ ಭವನದ ವಾಸ್ತುಪೂಜೆಯನ್ನು ಹಮ್ಮಿಕೊಳ್ಳಲಾಗಿದೆ. ಈ ಧರ್ಮಪ್ರಭಾವನಾ ಮಹಾಮಹೋತ್ಸವಕ್ಕೆ ಎಲ್ಲಾ ಶ್ರಾವಕ ಬಂಧುಗಳು ಆಗಮಿಸಿ ಪುಣ್ಯಲಾಭ ಪಡೆಯಬೇಕಾಗಿ ಆಡಳಿತ ಮಂಡಳಿ ಅಪೇಕ್ಷಿಸಿದೆ. ಹೆಚ್ಚಿನ ಮಾಹಿತಿಗಾಗಿ ಸಂಪರ್ಕ : 8105012510, 9964445273.

**ಪಂಚಕಲ್ಯಾಣ ಪ್ರತಿಷ್ಠಾ ಮಹೋತ್ಸವ**

ಮಂಗಳೂರು (ಯಲಬುರ್ಗಾ) : ಮಂಗಳೂರು ಗ್ರಾಮದಲ್ಲಿ ನೂತನ ಶ್ರೀ ಪಾರ್ಶ್ವನಾಥ ಜಿನಮಂದಿರವನ್ನು ನಿರ್ಮಿಸಿದ್ದು, ಮೂರ್ತಿ ಪ್ರತಿಷ್ಠಾಪನಾ ಪಂಚಕಲ್ಯಾಣ ಮಹೋತ್ಸವವು ನವೆಂಬರ್ 22 ರಿಂದ 26ರವರೆಗೆ ಐದು ದಿನಗಳ ಕಾಲ ನೆರವೇರಲಿದೆ.

ಸೆ. 13 ರಂದು ಪಂಚಕಲ್ಯಾಣ ಮಹೋತ್ಸವದ ಪೂರ್ವಭಾವಿ ಸಭೆಯು ಹೊಂಬುಜದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರ ನೇತ್ರತ್ವ, ಮಾರ್ಗದರ್ಶನದಲ್ಲಿ ನೆರವೇರಿಸಲಾಯಿತು. ಶ್ರೀ ವೀರಮತಿ ಮಾತಾಜಿ ಸಾನಿಧ್ಯ ವಹಿಸಿದ್ದರು.

ಶ್ರೀ ಎಂ.ಎ. ದೇಸಾಯಿ ದಂಪತಿಗಳು (ಸೌಧರ್ಮ ಇಂದ್ರ-ಇಂದ್ರಾಣಿ), ಶ್ರೀ ಚಂದ್ರನಾಥ ಅಷ್ಟಗಿ ದಂಪತಿಗಳು (ತೀರ್ಥಂಕರ ಮಾತಾ-ಪಿತ), ಶ್ರೀ ಗುರುರಾಜ ದಂಪತಿಗಳು(ಕುದೇರ ದಂಪತಿಗಳು), ಶ್ರೀ ಭರತೇಶ ರೇವಡಿ ದಂಪತಿಗಳು (ಚಕ್ರವರ್ತಿ ದಂಪತಿಗಳು) , ಶ್ರೀ ನಾಗರಾಜ ದೇಸಾಯಿ ದಂಪತಿಗಳು (ಈಶಾನ್ಯ ದಂಪತಿಗಳು), ಶ್ರೀ ಶಾಮತಿರಾಜ ಸಂಗಮ ದಂಪತಿಗಳು (ಸನತ್‌ಕುಮಾರ ದಂಪತಿಗಳು), ರಾಜು ಕಲ್ಯಾಣ ದಂಪತಿಗಳು (ಮಹೇಂದ್ರ ದಂಪತಿಗಳು), ಶ್ರೀ ಭರತೇಶ ಹೂವಿನ ಹಡಗಲಿ ದಂಪತಿಗಳು (ಧ್ವಜಾರೋಹಣ) ಶ್ರೀ ಚಂದ್ರನಾಥ ಗೋಗಿ ದಂಪತಿಗಳು (ಮಂಟಪ ಉದ್ಘಾಟನೆ), ಡಾ. ಧರ್ಮಗೌಡ ಪಾಟೀಲ ದಂಪತಿಗಳು (ಸಮವಸರಣ ಪೂಜೆ) ವಿವಿಧ ಕಾರ್ಯ ನಿರ್ವಹಣೆಯನ್ನು ಸ್ವೀಕರಿಸಿದರು. ಮಾಹಿತಿಗಾಗಿ ಮೊ: 9980723224.

|| ಭಗವಾನ್ ಶ್ರೀ ಪಾರ್ಶ್ವನಾಥಾಯ ನಮಃ ||



ಪರಮಪೂಜ್ಯ ಆರ್ಯಕಾ ಶ್ರೀ 105 ಆದಿತ್ಯ ಶ್ರೀ ಮಾತಾಜಿ



ಪರಮಪೂಜ್ಯ ಆರ್ಯಕಾ ಶ್ರೀ 105 ದಿಶಾಶ್ರೀ ಮಾತಾಜಿ

ಅತಿಶಯ ಶ್ರೀಕ್ಷೇತ್ರ ಹೊಂಬುಜ



|| ಜಗನ್ನಾಥ ಶ್ರೀ ಪದ್ಮಾವತಿ ದೇವಿ ನಮಃ ||




ಪರಮಪೂಜ್ಯ ಆರ್ಯಕಾ ಶ್ರೀ 105 ದೀಪ್ತಿಶ್ರೀ ಮಾತಾಜಿ



ಪರಮಪೂಜ್ಯ ಆರ್ಯಕಾ ಶ್ರೀ 105 ನಿತ್ಯಶ್ರೀ ಮಾತಾಜಿ

### ಭಗವಾನ್ ಶ್ರೀ ಪಾರ್ಶ್ವನಾಥ ಸ್ವಾಮಿ ಮತ್ತು ಜಗನ್ನಾಥ ಶ್ರೀ ಪದ್ಮಾವತೀ ಅಮ್ಮನವರ ಮಹಾಸನ್ನಿಧಿಯಲ್ಲಿ



ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ಡಾ. ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರ ಪಾವನ ಸಾನಿಧ್ಯ ನೇತೃತ್ವ ಹಾಗೂ ಮಾರ್ಗದರ್ಶನದಲ್ಲಿ

## ಶ್ರೀ ಜಿನಸಹಸ್ರನಾಮ ಆರಾಧನಾ ಮಹೋತ್ಸವ ಹಾಗೂ ಲಕ್ಷದಿಹೋತ್ಸವ

ವಾತ್ಸಲ್ಯಮೂರ್ತಿ ಆಚಾರ್ಯ ಶ್ರೀ 108 ಗುಣನಂದಿ ಮುನಿಮಹಾರಾಜರಿಂದ ದೀಕ್ಷಿತರಾದ ಪರಮಪೂಜ್ಯ ಆರ್ಯಕಾ ಶ್ರೀ 105 ಆದಿತ್ಯಶ್ರೀ ಮಾತಾಜಿ, ಪರಮಪೂಜ್ಯ ಆರ್ಯಕಾ ಶ್ರೀ 105 ದಿಶಾಶ್ರೀ ಮಾತಾಜಿ, ಪರಮಪೂಜ್ಯ ಆರ್ಯಕಾ ಶ್ರೀ 105 ದೀಪ್ತಿಶ್ರೀ ಮಾತಾಜಿ ಹಾಗೂ ಆರ್ಯಕಾ ಶ್ರೀ 105 ನಿತ್ಯಶ್ರೀ ಮಾತಾಜಿಗಳ ಸಂಘದ ಪಾವನ ಸಾನಿಧ್ಯದಲ್ಲಿ

#### ದಿನಾಂಕ 6-11-2017ರ ಸೋಮವಾರ

ಬೆಳಿಗ್ಗೆ 11 ರಿಂದ : ಮಂಗಳವಾದ್ಯಘೋಷ, ನಾಂದಿಮಂಗಳ, ಪೂಜ್ಯಶ್ರೀಗಳವರ ನಿಮಂತ್ರಣ, ಇಂದ್ರಪ್ರತಿಷ್ಠೆ, ಕಂಕಣ ಬಂಧನ, ಪಂಚಾಮೃತ ಅಭಿಷೇಕ, ಪೀಠಯಂತ್ರ ಆರಾಧನ, ಧ್ವಜಾರೋಹಣ, ಮಂಟಪವೇದಿ ಪ್ರತಿಷ್ಠಾ, ಅಖಂಡದೀಪ ಸ್ಥಾಪನಾ, ಮಂಗಳಕುಂಭ ಸ್ಥಾಪನಾ, ಪಂಚಕುಂಭ ವಿನ್ಯಾಸ, ಅಂಕುರಾರ್ಪಣ, ಶಾಂತಿಹೋಮ. ಶ್ರೀ ಜಿನಸಹಸ್ರನಾಮ ವಿಧಾನಪೂಜಾ ಮಧ್ಯಾಹ್ನ 2 ರಿಂದ : ಧರ್ಮಸಭಾ, ಸಂಜೆ ಸಂಗೀತ, ಆರತಿ-ಸಾಂಸ್ಕೃತಿಕ ಕಾರ್ಯಕ್ರಮ

#### ದಿನಾಂಕ 07-11-2017ರ ಮಂಗಳವಾರ

ಬೆಳಿಗ್ಗೆ 11 ರಿಂದ : ನಿತ್ಯವಿಧಿ-ಮಂಗಳ ಕುಂಭಕಳಶ, ಪಂಚಾಮೃತ ಅಭಿಷೇಕ, ಶಾಂತಿಮಂತ್ರ, ಶ್ರೀ ಜಿನಸಹಸ್ರನಾಮ ಪೂಜಾ, ಸಂಜೆ ಜಾಪ್ಯ, ಆರತಿ - ಸಾಂಸ್ಕೃತಿಕ ಕಾರ್ಯಕ್ರಮ

#### ದಿನಾಂಕ 08-11-2017ರ ಬುಧವಾರ

ಬೆಳಿಗ್ಗೆ 11 ರಿಂದ : ನಿತ್ಯವಿಧಿ, ಮಂಗಳ ಕುಂಭಕಳಶ, ಪಂಚಾಮೃತ ಅಭಿಷೇಕ, ಶಾಂತಿಮಂತ್ರ ಮಧ್ಯಾಹ್ನ 2 ರಿಂದ : ಶ್ರೀ ಜಿನಸಹಸ್ರನಾಮ ಪೂಜಾ-ಧಾರ್ಮಿಕ ಕಾರ್ಯಕ್ರಮ ಸಂಜೆ 7 ಕ್ಕೆ : ಜಾಪ್ಯ ಆರತಿ, ಸಾಂಸ್ಕೃತಿಕ ಕಾರ್ಯಕ್ರಮ

#### ದಿನಾಂಕ 09-11-2017ರ ಗುರುವಾರ

ಬೆಳಿಗ್ಗೆ 11 ರಿಂದ : ನಿತ್ಯವಿಧಿ-ಮಂಗಳಕುಂಭಕಳಶ, ಪಂಚಾಮೃತ ಅಭಿಷೇಕ, ಶಾಂತಿಮಂತ್ರ, ಶ್ರೀ ಜಿನಸಹಸ್ರನಾಮ ಆರಾಧನಾ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರ

## ಪಟ್ಟಾಭಿಷೇಕ ಷಡ್ಯಮ ವರ್ಷ ವರ್ಧಂತ್ಯೋತ್ಸವ

ಜಾಪ್ಯ ಆರತಿ, ಶಾಸ್ತ್ರಸಭಾ ಸಾಂಸ್ಕೃತಿಕ ಕಾರ್ಯಕ್ರಮ

#### ದಿನಾಂಕ 10-11-2017ರ ಶುಕ್ರವಾರ

ಬೆಳಿಗ್ಗೆ 11 ರಿಂದ : ನಿತ್ಯವಿಧಿ, ಮಂಗಳಕುಂಭ ಕಳಶ, ಪಂಚಾಮೃತ ಅಭಿಷೇಕ, ಶಾಂತಿಮಂತ್ರ, ಶ್ರೀ ಜಿನಸಹಸ್ರನಾಮ ವಿಧಾನ, 108 ಕಳಶ ಮಹಾಭಿಷೇಕ, ಧರ್ಮಚಕ್ರ ಪ್ರವರ್ತನ ರಥೋತ್ಸವ ಆರತಿ, ಧ್ವಜ-ಅವರೋಹಣ, ವಿಸರ್ಜನ, ಕಂಕಣವಿಮೋಚನ ಧಾರ್ಮಿಕ ವಿಧಿ-ವಿಧಾನಗಳು ನೆರವೇರಲಿದೆ.

ಧರ್ಮಾಭಿಮಾನಿಗಳು ಶ್ರೀಕ್ಷೇತ್ರಕ್ಕಾಗಮಿಸಿ ಧಾರ್ಮಿಕ ವಿಧಿ-ವಿಧಾನಗಳಲ್ಲಿ ಹಾಗೂ ತ್ಯಾಗಿಗಳ ಪ್ರವಚನ, ಗುರುವಂದನಾ ಕಾರ್ಯಕ್ರಮಗಳಲ್ಲಿ ಪಾಲ್ಗೊಳ್ಳುವಂತೆ ಅಪೇಕ್ಷೆ.

## ನರ್ವರಿಗೂ ಸ್ವಾಗತ

ಶ್ರೀ ದಿಗಂಬರ ಜೈನ ಸಮಾಜ ಶ್ರೀಕ್ಷೇತ್ರ ಹೊಂಬುಜ

ಆಡಳಿತಾಧಿಕಾರಿಗಳು ಶ್ರೀ ಹೊಂಬುಜ ಜೈನ ಮಠ



ಭಗವಾನ್ ಶ್ರೀ ಪಾರ್ಶ್ವನಾಥ ಸ್ವಾಮಿ

ಶ್ರೀ ಕ್ಷೇತ್ರ ಹೊಂಬುಜ



ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ



ಜಗನ್ನಾಥ ಶ್ರೀ ಪದ್ಮಾವತಿ ದೇವಿ

**ದೇವೇಂದ್ರಕೀರ್ತಿ ಭಟ್ಟಾರಕ ಪಟಾಚಾರ್ಯವರ್ಯ ಮಹಾಸ್ವಾಮಿಗಳವರು**

ಶುಭಾಶೀರ್ವಚನ

ಶ್ರೀ ಕ್ಷೇತ್ರ ಹೊಂಬುಜ

“ಅಮೂಲ್ಯ ಜೀವನ”

ಸಹೃದಯರೇ,

ದೇಶದಲ್ಲಿ ಈ ಸಮಯ ಶುಭ ದೀಪಾವಳಿಯ ಹೊಸ್ತಿಲಲ್ಲಿ ಸಂಭ್ರಮಕ್ಕೆ ಅಣಿಯಾಗಿದೆ. ವರ್ಷದ ಹಬ್ಬದಲ್ಲಿ ಈ ಹಬ್ಬವು ಅತ್ಯಂತ ವಿಶೇಷ. ಇದು ಬೆಳಕಿನ ಹಬ್ಬ. ಬರೀ ಬೆಳಕಿನ ಹಬ್ಬವಲ್ಲ. ಮನುಷ್ಯನಲ್ಲಿ ಹೊಸ ಚೈತನ್ಯ ತುಂಬುವ ಪ್ರೇರಕ ಶಕ್ತಿ. ನಿತ್ಯ ಜೀವನದಲ್ಲಿ ನಾನಾ ತರಹದ ಸನ್ನಿವೇಶಗಳನ್ನು ಕಾಣುತ್ತೇವೆ. ಸುಖ-ದುಃಖದ ರೂಪದಲ್ಲಿ ಈ ಸಂಸಾರವು ಗತಿಮಾನವಾಗಿರುತ್ತದೆ. ಉದ್ಯೋಗ, ಉದ್ಯಮಗಳಲ್ಲಿ ನಾನಾ ಪ್ರಕಾರದ ಸವಾಲುಗಳನ್ನು ಸ್ವೀಕರಿಸಿ ಮುನ್ನಡೆಯುವಾಗ ಅನೇಕ ಬಾರಿ ನಿರಾಶೆ ಮೂಡುವುದು ಸಹಜ. ಇಂತಹ ನಾನಾ ಸಂದರ್ಭಗಳಲ್ಲಿ ಹಬ್ಬಗಳು ಎಲ್ಲವನ್ನೂ ಮರೆತು ಸಂಭ್ರಮಿಸಲು ಸಹಕಾರಿಯಾಗುತ್ತವೆ.

ಒಮ್ಮೆ ಪ್ರಸಿದ್ಧ ಪ್ರವಚನಕಾರರೊಬ್ಬರು ತುಂಬಿದ ಸಭೆಯಲ್ಲಿ 500 ರೂಪಾಯಿಯ ನೋಟೊಂದನ್ನು ಕೈಯಲ್ಲಿಡಿದು ಸಭಿಕರ ಕಡೆಗೆ ತೋರಿಸುತ್ತಾ ಮಾತನಾಡಲು ಆರಂಭಿಸಿದರು. ಆ ನೋಟನ್ನು ತೋರಿಸುತ್ತಾ “ಇದು ಯಾರಿಗೆ ಬೇಕೆಂದು ಅವರು ಕೈ ಎತ್ತಲು ಹೇಳಿದರು. ಬಹಳ ಜನ ಕೈ ಎತ್ತಿದರು. ಮತ್ತೆ ಅವರು ಜನರಿಗೆ ಈ ನೋಟನ್ನು ಕೇವಲ ಒಬ್ಬನಿಗೆ ಮಾತ್ರ ಕೊಡುವೆನು. ಅದಕ್ಕೆ ಮೊದಲು ಈ ನೋಟನ್ನು ಕೈಯಿಂದ ಉಂಡೆಯಂತೆ ಮಾಡಿ ಮತ್ತೆ ಯಾರಿಗೆ ಬೇಕೆಂದು ಕೇಳಲು ಆಗಲು ಜನ ಕೈ ಎತ್ತಿದರು. ಮತ್ತೆ ಅದನ್ನು ಕಾಲ ಕೆಳಗೆ ಹಾಕಿ ಮತ್ತೆ ಕೇಳಿದರು, ಮತ್ತೆ ಜನರು ಕೈ ಎತ್ತಿದರು. ಆಗ ಅವರು ಜನರನ್ನುದ್ದೇಶಿಸಿ “ಇಂದು ನಿಮಗೆಲ್ಲ ಒಂದು ಮಹತ್ವಪೂರ್ಣ ಸಂದೇಶವೊಂದು ಹೇಳಬಯಸುವೆ. ಅದೇನೆಂದರೆ “ನಾನು ನೋಟನ್ನು ಏನೇ ಕಿಟ್ಟಿ ಅವಸ್ಥೆ ಆಗುವಂತೆ ಮಾಡಿದರು, ನೀವೆಲ್ಲಾ ಅದನ್ನು ಬೇಕೆಂದು ಬಯಸಿದಿರಿ. ಏಕೆಂದರೆ ನೋಟನ್ನು ಏನೇ ಮಾಡಿದರೂ ಅದರ ಮೌಲ್ಯವೇನು ಕಮ್ಮಿಯಾಗಲಿಲ್ಲ. ಅದರ ಮೌಲ್ಯ 500 ರೂಪಾಯಿಯಾಗಿತ್ತು ಎಂದರು.

ಜೀವನದಲ್ಲಿ ನಾವುಗಳು ಅನೇಕ ಬಾರಿ ಬೀಳುತ್ತೇವೆ, ಸೋಲುತ್ತೇವೆ. ನಾವು ತೆಗೆದುಕೊಂಡ ನಿರ್ಣಯಗಳು ಕೆಲವೊಮ್ಮೆ ಮಣ್ಣು ಪಾಲಾಗುತ್ತವೆ. ಆಗ ಅನೇಕರಿಗೆ ನಮಗೇನು ಬೆಲೆಯಿಲ್ಲ ಎಂದೆನಿಸುವುದು ಸಹಜ. ಆದರೆ ನಮಗೆ ಇಂದಾದ ಅನುಭವ ಅಥವಾ ಮುಂದೆ ಆಗಬಹುದಾದ ಅನುಭವಗಳು ಏನೇ ಇದ್ದರೂ, ನಮ್ಮ ಮೌಲ್ಯ (ಗೌರವ) ಕಮ್ಮಿಯಾಗುವುದಿಲ್ಲ. ನಾವು ನಮಗೆ ವಿಶೇಷ ಎಂದುಕೊಂಡರೆ ಬದುಕಲ್ಲಿ ನಿರಾಸೆ ಮೂಡಲಾರದು. ನಿರಾಶೆಯಿಂದ ನಮ್ಮ ಅಮೂಲ್ಯ ವ್ಯಕ್ತಿತ್ವ ನಷ್ಟವಾಗದಂತೆ ನೋಡಿಕೊಳ್ಳಬೇಕು. ಏಕೆಂದರೆ ಇದು ನಮ್ಮ ಜೀವನ. ಇಂತಹ ದಿಟ್ಟ ನಿರ್ಣಯ, ಪ್ರೇರಣೆ ದೀಪಾವಳಿ ಸಂದೇಶ ನೀಡುತ್ತದೆ. ಅಂತರಂಗದಲ್ಲಿನ ಜಡ ಕತ್ತಲೆಯನ್ನು ಓಡಿಸಿ ದಿವ್ಯ ಬೆಳಕನ್ನು ಬೆಳಗಿಸಬಲ್ಲದು. ಭ. ಮಹಾವೀರ ತೀರ್ಥಂಕರರು ಈ ದಿನವೇ ತನ್ನ ಕತ್ತಲೆಯನ್ನು ತಾನೇ ಓಡಿಸಿ ಪರಂಜ್ಯೋತಿ ರೂಪವಾದ ಪವಿತ್ರ ಘಳಿಗೆ. ಜೈನರಿಗೆ ಜಿನನಾದ ದಿನವೇ ದೀಪಾವಳಿ. ಇಂತಹ ದಿನ ನಾವುಗಳು ಆ ಪರಮಾತ್ಮ ರೂಪ ಹೊಂದುವ ಪ್ರಯತ್ನಕ್ಕೆ ಶುಭ ಸಂಕಲ್ಪ ಮಾಡಿ ಶುಭ ದೀಪಾವಳಿಯ ಆಚರಿಸೋಣ. ಪ್ರಕೃತಿಯಲ್ಲಿ ಸಮೃದ್ಧ ವಾತಾವರಣ ಮೂಡುವಂತೆ ಪ್ರಾರ್ಥಿಸುವ.

ಶುಭವಾಗಲಿ

**ಜನಜಾಗೃತಿ ಸಮಾವೇಶ ಹಾಗೂ ಪಾನಮುಕ್ತರಿಗೆ ಅಭಿನಂದನೆ**

**“ಜಾಗೃತಿ ಕಾರ್ಯಕ್ರಮದಿಂದ ವ್ಯಕ್ತಿತ್ವ ವಿಕಸನ ಸಾಧ್ಯ”**

- ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರು.



ಹೊಂಬುಜ : “ಹಳ್ಳಿಗಳ ಯುವಜನಾಂಗ ಮದ್ಯವ್ಯಸನದಿಂದ ಮುಕ್ತರಾಗಿ ತಮ್ಮ ಬದುಕು ಹಸನಗೊಳಿಸಿಕೊಂಡು ಸ್ವಾವಲಂಬಿ ಜೀವನ ನಡೆಸಬೇಕೆಂದು” ಅತಿಶಯ ಶ್ರೀಕ್ಷೇತ್ರ ಹೊಂಬುಜ ಜೈನ ಮಠದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರು ಹೇಳಿದರು.

ಹೊಂಬುಜದ ಪದ್ಮಾಂಬ ಪೌಠಶಾಲೆಯ ರಂಗಮಂದಿರದಲ್ಲಿ ಧರ್ಮಸ್ಥಳ ಗ್ರಾಮಾಭಿವೃದ್ಧಿ ಯೋಜನೆ ಮತ್ತು ಜಿಲ್ಲಾ ಜಾಗೃತಿ ವೇದಿಕೆ, ಪ್ರಗತಿಬಂಧು ಸ್ವಸಹಾಯ ಸಂಘಗಳ ಒಕ್ಕೂಟ ಸಹಯೋಗದಲ್ಲಿ ಗುರುವಾರ ಏರ್ಪಡಿಸಿದ್ದ ಜನಜಾಗೃತಿ ಸಮಾವೇಶ ಮತ್ತು ಪಾನಮುಕ್ತರಿಗೆ ಅಭಿನಂದನಾ ಕಾರ್ಯಕ್ರಮ ಉದ್ಘಾಟಿಸಿ ಆಶೀರ್ವಚನ ನೀಡಿದರು. ದೃಶ್ಯಮಾಧ್ಯಮಗಳು ಜಾಹೀರಾತುಗಳ ಮೂಲಕ ದುಶ್ಚಟಗಳಿಗೆ ಪ್ರೇರೇಪಣೆ ನೀಡುವುದನ್ನು ಮೊದಲು ತಡೆಯಬೇಕು. ಇಂತಹ ಜಾಹೀರಾತುಗಳಿಗೆ ಕೇಂದ್ರ ಮತ್ತು ರಾಜ್ಯ ಸರ್ಕಾರಗಳು ಕಡಿವಾಣ ಹಾಕಬೇಕು.

ದೇಶಕ್ಕೆ ಸ್ವತಂತ್ರವನ್ನು ತಂದುಕೊಡುವಲ್ಲಿ ಮಹಾತ್ಮ ಗಾಂಧೀಜಿಯವರ ಹೋರಾಟ ಅವಿಸ್ಮರಣೀಯವಾಗಿದ್ದು, ಈಗ ಅವರದ್ದೇ ಕಲ್ಪನೆಯ ವ್ಯಸನಮುಕ್ತ ಸಮಾಜ ನಿರ್ಮಾಣವಾಗಬೇಕೆಂದು. ಗ್ರಾಮೀಣ ಜನರನ್ನು ಶಿಕ್ಷಿತರನ್ನಾಗಿ ಮಾಡಿ, ಸ್ವಯಂ ಉದ್ಯೋಗ ಕೃಷಿ ಮುಂತಾದ ಕ್ಷೇತ್ರಗಳಲ್ಲಿ ಸ್ವಾವಲಂಬನೆಯನ್ನು ಸಾಧಿಸಬೇಕೆಂದು. ರೈತಾಪಿ ವರ್ಗದವರ ಆರ್ಥಿಕ ಸ್ವಾತಂತ್ರ್ಯಕ್ಕೆ ಮದ್ಯಪಾನ ವ್ಯಸನ ತೊಡಕಾಗಿ ಪರಿಣಮಿಸಿದ್ದು, ಇದನ್ನು ತೊಡೆದು ಹಾಲುಕಾಯಕಲ್ಪದಲ್ಲಿ ಧರ್ಮಸ್ಥಳ ಗ್ರಾಮಾಭಿವೃದ್ಧಿ ಸಂಸ್ಥೆ ಶ್ರಮಿಸುತ್ತಿದೆ ಎಂದರು.

ಮದ್ಯವ್ಯಸನ ಶಿಬಿರಗಳಲ್ಲಿ ಮನೋಫಲ, ವ್ಯಾಜನಫಲ, ಕಾಯಕಫಲದಿಂದ ವ್ಯಸನಿಗಳಿಗೆ ದುಶ್ಚಟವನ್ನು ಬಿಡಿಸುವ ಕಾರ್ಯವನ್ನು ಮಾಡುತ್ತಿದೆ. ಪರದೃವ್ಯಕ್ತಿಯ ಅತ್ಯದ್ಭವ ಮುಖ್ಯ ಎಂಬುದನ್ನು ಸಾರುತ್ತ ಸಮಾಜದ ಎಲ್ಲರಿಗೂ ಬದುಕುವ ಹಕ್ಕಿದೆ. ಆದರೆ ಸಮಾಜದಲ್ಲಿ ಉತ್ತಮ ಜೀವನ ರೂಪಿಸಿಕೊಂಡು ಸುಸಂಸ್ಕೃತನಾಗಿ ಬಾಳುವ ಹೋಣೆ ನಮ್ಮ ಮೇಲಿದೆ ಎಂಬುದನ್ನು ತೋರಿಸಿಕೊಡುತ್ತಿದೆ ಎಂದರು.

ಬೆಳ್ಳಂಗಡಿ ಅಖಿಲ ಕರ್ನಾಟಕ ಜನ ಜಾಗೃತಿ ವೇದಿಕೆ ನಿರ್ದೇಶಕ ವಿವೇಕ್ ವಿಸ್ನೆಂಟ್ ಪಾಯಸ್ ಮಾತನಾಡಿದರು. ಜಿಲ್ಲಾ ಜಾಗೃತಿ ವೇದಿಕೆ ಉಪಾಧ್ಯಕ್ಷ ನಾರಾಯಣ ಕಾಮತ್ ಅಧ್ಯಕ್ಷತೆ ವಹಿಸಿದ್ದರು. ಬಸ್ಸೂರು ಮಹಾಲಿಂಗೇಶ್ವರ ದೇವಸ್ಥಾನ ಆಡಳಿತ ಮೋಕ್ಷೇಸರ ಬಿ. ಅಣ್ಣಪ್ಪಹೆಗ್ಡೆ, ಹುಂಚಾ ಗ್ರಾಮ ಪಂಚಾಯತ್ ಅಧ್ಯಕ್ಷ ಚಂದ್ರಕಲಾ ಇನ್ನಿತರರು ಉಪಸ್ಥಿತರಿದ್ದರು.

ಯೋಜನಾಧಿಕಾರಿ ಹೇಮಲತಾ ಹೆಗ್ಡೆ ಸ್ವಾಗತಿಸಿ, ಮೇಲ್ವಿಚಾರಕ ದಿನೇಶ್ ನಿರೂಪಿಸಿ, ಭಾಸ್ಕರ್ ವಂದಿಸಿದರು.

**ವಿಜಯದಶಮಿ ಆಚರಣೆ**

ತುಮಕೂರು : ನಗರದ ದಿಗಂಬರ ಜೈನ ಶ್ರೀ ಪಾರ್ಶ್ವನಾಥ ಸ್ವಾಮಿ ಜಿನಮಂದಿರ ವತಿಯಿಂದ ವಿಜಯದಶಮಿಯನ್ನು ವಿಜೃಂಭಣೆಯಿಂದ ಆಚರಿಸಲಾಯಿತು. ಕಾರ್ಯಕ್ರಮವನ್ನು ಶ್ರೀಕ್ಷೇತ್ರ ನರಸಿಂಹರಾಜಪುರ ಸಿಂಹನಗದ್ದೆ ಬಸ್ಸಿಮಠದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ಲಕ್ಷ್ಮೀಸೇನ ಭಟ್ಟಾರಕ ಮಹಾಸ್ವಾಮೀಜಿಗಳವರ ಮಾರ್ಗದರ್ಶನದಲ್ಲಿ ನಡೆದವು.

ವಿಜಯದಶಮಿ ಅಂಗವಾಗಿ ವಿಶೇಷ ಧಾರ್ಮಿಕ ಪೂಜಾಕಾರ್ಯಗಳನ್ನು ನಗರದ ಹಳೇ ಎಸ್.ಪಿ. ಕಛೇರಿ ಆವರಣದ ಪಾಂಡುಕ ಶಿಲೆ ಬಳಿ ಹಾಗೂ ಜಿನಮಂದಿರದ ಶ್ರೀ ಪಾರ್ಶ್ವನಾಥ ಸ್ವಾಮಿಗೆ ಪಂಚಾಮೃತ ಅಭಿಷೇಕ, ಶಮಿಪೂಜೆ ಇನ್ನಿತರ ಧಾರ್ಮಿಕ ಕಾರ್ಯಕ್ರಮಗಳು ಜಿನಮಂದಿರ ಸಮಿತಿ ಅಧ್ಯಕ್ಷರಾದ ಡಿ.ಎಸ್. ಕುಮಾರ್ ನೇತೃತ್ವದಲ್ಲಿ ನಡೆದವು. ಮಧ್ಯಾಹ್ನ ಶ್ರೀ ಪಾರ್ಶ್ವನಾಥ ಸ್ವಾಮಿ ವಿಹಾರವು ನಗರದ ಚಿಕ್ಕಪೇಟೆ ಜಿನಮಂದಿರದಿಂದ ಹೊರಟು ಹಳೇ ಮಾರ್ಕೆಟ್ ಚೌಕ, ಪಾಂಡುಕಶಿಲೆ, ಗುಂಜಿಚೌಕ, ಹಳೇ ಪೋಲೀಸ್ ಠಾಣೆ ರಸ್ತೆ ಮೂಲಕ ಜಿನಮಂದಿರ ತಲುಪಿತು. ನಂತರ ಜ್ಞಾಲಾಮಾಲಿನಿ ಅಮ್ಮನವರಿಗೆ ವಿಶೇಷ ಅಲಂಕಾರ, ಮಹಾಮಂಗಳಾರತಿ, ಪೂಜಾ ಕಾರ್ಯಕ್ರಮಗಳು ಜರುಗಿದವು.

ಕಾರ್ಯಕ್ರಮದಲ್ಲಿ ಜಿನಮಂದಿರದ ಸಮಿತಿಯ ಅಧ್ಯಕ್ಷರು, ತ್ಯಾಗಿ ಸೇವಾ ಸಮಿತಿ ಅಧ್ಯಕ್ಷರು ಸದಸ್ಯರು ಸೇರಿದಂತೆ ನೂರಾರು ಜೈನ ಶ್ರಾವಕ-ಶ್ರಾವಕಿಯರು ಸೇರಿದಂತೆ ವಿವಿಧ ಜೈನ್ ಮಿಲನ್ ಸಂಘಟನೆಯ ಪದಾಧಿಕಾರಿಗಳು ಭಾಗವಹಿಸಿದ್ದರು.

ತನು-ಮನಗಳಲ್ಲಿ ಉತ್ಸಾಹ ತುಂಬಿರಲಿ,  
ಕಾರ್ಯದಲ್ಲಿ ಯಶಸ್ಸು ನಿಮ್ಮದಾಗಿರಲಿ,  
ನಮ್ಮಲ್ಲಿರುವ ಜ್ಞಾನದೀಪ ನಮ್ಮನ್ನು ಬೆಳಗಿಸಲಿ  
ಸುರಕ್ಷತೆಯಿಂದ ಒಂದಿಷ್ಟು ಮುನ್ನೆಚ್ಚರಿಕೆ, ಪರಿಸರ ಕಾಳಜಿ ಮತ್ತು ಜಾಗೃತಿ ವಹಿಸಿ  
ಹಬ್ಬದ ಆಚರಣೆಯನ್ನು ಇನ್ನಷ್ಟು ಅರ್ಥಪೂರ್ಣಗೊಳಿಸಿ  
ಸರ್ವರಲ್ಲೂ ಜ್ಞಾನಜ್ಯೋತಿ ಬೆಳಗಲಿ, ಬೆಳಗುತ್ತಿರಲಿ...

**ಸರ್ವರಿಗೂ ಬೆಳಕಿನ ಹಬ್ಬ ದೀಪಾವಳಿಯ ಶುಭಾಶಯಗಳು**

### ಜೈನಮುನಿ ಚಾತುರ್ಮಾಸ ವ್ರತಾಚರಣೆ

## “ವಿನಯ, ವಿದ್ಯೆ, ಧನಕ್ಕೆ ಜನ್ಯಸ್ಥಾನ-ವಿನಯವೇ ಮೋಕ್ಷಮಾರ್ಗ”

-ಪರಮಪೂಜ್ಯ ಸ್ವಸ್ತಿಶ್ರೀ ಭುವನಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿ



ಪಾಣೆಮಂಗಳೂರು : “ಕರ್ನಾಟಕವು ಜೈನ ಧರ್ಮದ ತವರು. ವಿನಯ, ವಿದ್ಯೆ, ಧನಕ್ಕೆ ಜನ್ಯಸ್ಥಾನ. ವಿನಯವೇ ಮೋಕ್ಷ ಮಾರ್ಗ” ಎಂದು ಕನಕಗಿರಿಯ ಪರಮಪೂಜ್ಯ ಸ್ವಸ್ತಿಶ್ರೀ ಭುವನಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರು ಹೇಳಿದರು.

ಇವರು ಪಾಣೆಮಂಗಳೂರಿನಲ್ಲಿ ಚಾತುರ್ಮಾಸ ವ್ರತಾಚರಣೆ ಸಂದರ್ಭದಲ್ಲಿ ಸಾಮೂಹಿಕ ಶ್ರೀ ಪಂಚಪರಮೇಷ್ಟಿ ಆರಾಧನೆಯ ದಿವ್ಯ ಸಾನಿಧ್ಯ ವಹಿಸಿ ಆಶೀರ್ವಚನ ನೀಡಿದರು. “ಭಾರತದಲ್ಲಿ ಗುರುಪರಂಪರೆ ಶ್ರೇಷ್ಠವಾದುದು” ಎಂದು ಸಂಸದ ನಳಿನ್ ಕುಮಾರ್ ಕಟೀಲ್ ಹೇಳಿದರು.


ಪಾಣೆಮಂಗಳೂರಿನಲ್ಲಿ ಚಾತುರ್ಮಾಸ ವ್ರತಾಚರಣೆ ನಡೆಸುತ್ತಿರುವ ಪರಮಪೂಜ್ಯ 108 ಮುನಿಶ್ರೀ ವೀರಸಾಗರ ಮಹಾರಾಜರನ್ನು ಭೇಟಿಯಾಗಿ ಆಶೀರ್ವಾದ ಪಡೆದ ಬಳಿಕ ನಡೆದ ಧರ್ಮಸಭೆಯಲ್ಲಿ ಮಾತನಾಡಿದ ಅವರು ಪರಮಪೂಜ್ಯರಾದ ದಿಗಂಬರ ಮುನಿಗಳ ದರ್ಶನ, ಪ್ರಭಾವನೆ ಮತ್ತು ಆಶೀರ್ವಾದದಿಂದ ಭವ್ಯ ಭಾರತ ಇನ್ನಷ್ಟು ಬೆಳಗಲಿ ಎಂದು ಆಶಿಸಿದರು.

ಇದಕ್ಕೂ ಮುನ್ನ ಶ್ರೀ ಪಂಚಪರಮೇಷ್ಟಿ ಆರಾಧನೆಯನ್ನು ಸುಮನಾಜಿ ಅಮ್ಮ ಮತ್ತು ಮಕ್ಕಳ ಪ್ರಾಯೋಜಕತ್ವದಲ್ಲಿ, ಸುಮಾರು 250 ಶ್ರಾವಕ ಬಂಧುಗಳ ಉಪಸ್ಥಿತಿಯಲ್ಲಿ ನಡೆಸಲಾಯಿತು. ಪರಮಪೂಜ್ಯ 108 ಮುನಿಶ್ರೀ ವೀರಸಾಗರ ಮಹಾರಾಜರ ಪಾವನ ಸಾನಿಧ್ಯದಲ್ಲಿ ಶ್ರೀಕ್ಷೇತ್ರ ಕನಕಗಿರಿಯ ಪರಮಪೂಜ್ಯ ಸ್ವಸ್ತಿಶ್ರೀ ಭುವನಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳ ದಿವ್ಯ ಉಪಸ್ಥಿತಿಯಲ್ಲಿ ಸಾಮೂಹಿಕ ಶ್ರೀ ಪಂಚಪರಮೇಷ್ಟಿ ಆರಾಧನೆಯ ದಿವ್ಯ-ವಿಧಾನಗಳು ನಡೆದವು.

ಕಾರ್ಕಳ ಭುಜಬಲಿ ಬ್ರಹ್ಮಚರ್ಯ ಆಶ್ರಮದ ವಿದ್ಯಾರ್ಥಿಗಳು ಮತ್ತು ಮೂಡುಬಿದರೆ ಎಕ್ಸಲೆಂಟ್ ಕಾಲೇಜಿನ ಸಂಸ್ಥಾಪಕ ಯುವರಾಜ್ ಜೈನ್ ಹಾಗೂ ಅಲ್ಲಿನ ವಿದ್ಯಾರ್ಥಿಗಳು, ನೆಲ್ಲಿಕಾರು, ಮಂಗಳೂರು, ಮೂಡುಬಿದಿರೆ, ವೇಣೂರು, ಧರ್ಮಸ್ಥಳ, ಕಾರ್ಕಳ, ಹಾಸನ, ಬೆಳಗಾವಿ, ಬೆಂಗಳೂರು ಮುಂತಾದ ಕಡೆಗಳಿಂದ ಅನೇಕ ಶ್ರಾವಕ ಬಂಧುಗಳು ಪಾಲ್ಗೊಂಡಿದ್ದರು.

ಚಾತುರ್ಮಾಸ ಸಮಿತಿಯ ರತ್ನಾಕರ್ ಜೈನ್ ಮಂಗಳೂರು, ಸುದರ್ಶನ್ ಜೈನ್, ಸಂಪತ್ ಕುಮಾರ್ ಶೆಟ್ಟಿ, ಧರಣೇಂದ್ರ ಇಂದ್ರ, ಭುವನೇಂದ್ರ ಇಂದ್ರ, ಸುಭಾಷ್ಚಂದ್ರ ಜೈನ್, ಹರ್ಷರಾಜ್ ಬಲ್ಲಾಳ್, ದೀಪಕ್ ಇಂದ್ರ ಕೆ. ಪ್ರವೀಣ್ ಕುಮಾರ್, ಆದಿರಾಜ್ ಜೈನ್, ಭರತ್ ರಾಜ್, ಬ್ರಿಜೇಶ್ ಜೈನ್ ಮುಂತಾದವರು ಉಪಸ್ಥಿತರಿದ್ದರು.

### ಕರ್ನಾಟಕ ಸಹಕಾರ ರತ್ನ ರಾಜ್ಯ ಪ್ರಶಸ್ತಿ ಪುರಸ್ಕಾರ



ಗೋಕಾಕ : ಇಲ್ಲಿಯ ಜೈನ ಸಮಾಜದ ಹಿರಿಯರು ಹಾಗೂ ಸಮಾಜದ ಖಜಾಂಚಿ, ಪ್ರಸಿದ್ಧ ವರ್ತಕರಾದ ಜಂಬುರಾವ ಚಿಂತಾಮಣಿ ಭರಮಗೌಡ ಇವರು ಗೋಕಾಕದ ದಿ. ಮಹಾವೀರ ಅರ್ಬನ್ ಕ್ರೆಡಿಟ್ ಸೌಹಾರ್ದ ಸಹಕಾರಿ ನಿ., ಈ ಸಂಸ್ಥೆಯಲ್ಲಿ ಚೇರಮನ್ ಮತ್ತು ನಿರ್ದೇಶಕರಾಗಿ 22 ವರ್ಷ ಪ್ರಾಮಾಣಿಕ ಸೇವೆಯನ್ನು ಸಲ್ಲಿಸಿದ ನಿಮಿತ್ತ ಭಾರತ ರತ್ನ ಸರ್. ಎಂ. ವಿಶ್ವೇಶ್ವರಯ್ಯ ಇಂಜಿನಿಯರಿಂಗ್ ಪ್ರತಿಷ್ಠಾನ ಟ್ರಸ್ಟ್ ಬೆಂಗಳೂರು ಇವರು “ಕರ್ನಾಟಕ ಸಹಕಾರ ರತ್ನ ರಾಜ್ಯ ಪ್ರಶಸ್ತಿ” ಯನ್ನು ಸೆ. 15, 2017 ರಂದು ನೀಡಿ ಗೌರವಿಸಿದ್ದಾರೆ.

### ತತ್ವಶಾಸ್ತ್ರದಲ್ಲ ಡಾಕ್ಟರೇಟ್



ಮೈಸೂರು : ಡಾ. ಬಿ.ಬಿ. ನಾಗಾವಿ ಮತ್ತು ಚಂಪಾ ಬಿ. ನಾಗಾವಿಯವರ ಪುತ್ರ ಜಿನೇಶ್ ಬಾಹುಬಲಿ ನಾಗಾವಿಯವರು ಜೆ.ಎಸ್.ಎಸ್. ವಿಶ್ವವಿದ್ಯಾಲಯಕ್ಕೆ ಫಾರ್ಮಸಿ ವಿಷಯದಲ್ಲಿ ಸಲ್ಲಿಸಿದ ಪ್ರೌಢ ಪ್ರಬಂಧಕ್ಕೆ ಪಿಎಚ್.ಡಿ. ಪದವಿಯನ್ನು ನೀಡಲಾಗಿದೆ. **Bioanalytical method development for simultaneous of drugs acting on cytochrome p450 enzyme : drug interaction study** ಪ್ರೌಢ ಪ್ರಬಂಧವನ್ನು ಶ್ರೀಯುತರು ಡಾ. ಬಿ.ಎಂ. ಗುರುಪಾದಯ್ಯ ಅವರ ಮಾರ್ಗದರ್ಶನದಲ್ಲಿ ಸಿದ್ಧಪಡಿಸಿದ್ದರು.

### ಮನೆ ವೈದ್ಯ : ಶ್ವಾಸಕೋಶ (LUNGS) ರೋಗಗಳಿಗೆ ಸರಳ ಗೃಹ ವೈದ್ಯ ಚಿಕಿತ್ಸೆ

ಮನುಷ್ಯನ ಶರೀರದಲ್ಲಿ ಎಲ್ಲಾ ಪ್ರಮುಖ ಅಂಗಗಳಲ್ಲಿ ಶ್ವಾಸಕೋಶದ ಕ್ರಿಯೆಯು ಅತೀ ಪ್ರಾಮುಖ್ಯವಾದುದು. ಮನುಷ್ಯನ ಪ್ರಾಣವಾಯು ಸೇವನೆಗೆ ಜೀವಮಾನ ಪರ್ಯಂತ ಎರಡು ಶ್ವಾಸಕೋಶದ ಕ್ರಿಯೆಯು ನಡೆದರೆ ಮಾತ್ರ ಅವನ ಜೀವಮಾನ ಭದ್ರವಾಗಿರುತ್ತದೆ. ಮನುಷ್ಯನ ಎದೆಯ ಎಡ ಮತ್ತು ಬಲ ಭಾಗದ ಒಳಗೆ ಶ್ವಾಸಕೋಶವು ಇರುತ್ತದೆ. ಇದು ವಿಶಿಷ್ಟವಾದ ಅನೈಚ್ಛಿಕ ಸ್ನಾಯುಗಳಿಂದ ನಿರ್ಮಿತವಾಗಿದ್ದು ಎದೆಯ ಗೂಡಿನ ಬಹು ಭಾಗವನ್ನು ಆಕ್ರಮಿಸುತ್ತದೆ. ಇದರ ಆಕಾರವು ಕೋನಾಕಾರವಾಗಿರುತ್ತದೆ. ಎರಡು ಶ್ವಾಸಕೋಶವು ಶ್ವಾಸನಾಳದಿಂದ ಬೇರೆ ಬೇರೆಯಾಗಿ ವಿಭಾಗಿಸಲ್ಪಟ್ಟಿರುತ್ತವೆ. ಶ್ವಾಸಕೋಶದ ಬಲ ಭಾಗದಲ್ಲಿ ಮೂರು, ಎಡ ಭಾಗದಲ್ಲಿ ಎರಡು ಗೋಲಗಳಿರುತ್ತವೆ. ಇದರಲ್ಲಿ ಉಪಶ್ವಾಸನಾಳಕಿಯು ಹರಿದು ಬಂದು ಅದು ಸೂಕ್ಷ್ಮತಿಸೂಕ್ಷ್ಮ ವಾದ ಶಾಖೋಪಶಾಖೆಗಳಾಗಿ ವಿಂಗಡಿಸಲ್ಪಟ್ಟು ಕೊನೆಯಲ್ಲಿ ಚಿಕ್ಕ ಚಿಕ್ಕ ಚೀಲದ ರೂಪದಲ್ಲಿ ಅಂತ್ಯಗೊಳ್ಳುತ್ತದೆ.

ಶ್ವಾಸಕೋಶದ ಪೇಶಿ ಜಾಲವು ಸ್ಥಿತಿಸ್ಥಾಪಕ ಗುಣವಿದ್ದು ಅದು ಅನೇಕ ಭಿದ್ರಗಳಿಂದ ಕೂಡಿರುತ್ತದೆ. ಇದರಲ್ಲಿ ವಾಯು ತುಂಬಿರುವುದು. ಹೃದಯದ ಕಾರ್ಯಕ್ಕೂ, ಶ್ವಾಸಕೋಶದ ಕಾರ್ಯಕ್ಕೂ ನಿಕಟ ಸಂಬಂಧವಿದ್ದು ಶ್ವಾಸಕೋಶ ಮತ್ತು ಹೃದಯದ ಪರಸ್ಪರ ಸಂಬಂಧದಿಂದ ಶ್ವಾಸೋಚ್ಚಾಸದ ಕಾರ್ಯವು ಸುಗಮವಾಗಿ ಜರುಗುತ್ತದೆ. ಇವೆರಡಕ್ಕೂ ಸಂಬಂಧಪಟ್ಟ ರಕ್ತನಾಳಗಳು (ದಮನಿಗಳು) ವಾಯುಕೋಶಗಳ ಸಂಘಟಿತವಾಗಿ ಕೆಲಸ ಮಾಡಿದರೆ ಮನುಷ್ಯನ ಶ್ವಾಸೋಚ್ಚಾಸ ಕ್ರಿಯೆ ನಡೆಯುತ್ತದೆ. ಶ್ವಾಸಕೋಶದ ಕ್ರಿಯೆಯು ಮುಖ್ಯವಾಗಿ ಪ್ರಾಣವಾಯು (ಆಮ್ಲಜನಕ) ಮತ್ತು ಇಂಗಾಲ ಆಮ್ಲಗಳ ಅದಲು-ಬದಲು ಮಾಡುವುದೇ ಆಗಿರುತ್ತದೆ. ಉಸಿರಾಟ ಕಾಲದಲ್ಲಿ ಪ್ರಾಣವಾಯುವು ಮೂಗು ಮತ್ತು ಗಂಟಲಿನಿಂದ ಒಳಸೇರಿ ಶ್ವಾಸನಲಿಕೆಯ ಮೂಲಕ ಶ್ವಾಸಕೋಶಕ್ಕೆ ಸೇರಿ, ಅಲ್ಲಿ ಶುದ್ಧಗೊಳಿಸಲ್ಪಟ್ಟು ಹೃದಯವನ್ನು ತಲುಪಿ ಅಲ್ಲಿಂದ ಶರೀರದಲ್ಲೆಲ್ಲಾ ಪ್ರವೇಶಿಸಿ ಅಲ್ಲಿಯ ಕಲ್ಮಶಗಳನ್ನು ಹೊತ್ತು ತಿರುಗಿಬರುತ್ತಾ ಶ್ವಾಸಕೋಶದಲ್ಲಿಯ ಇಂಗಾಲ ಆಮ್ಲವನ್ನು ಶ್ವಾಸನಳಕಿಯ ಗಂಟಲಿನ ಮಾರ್ಗವಾಗಿ ನಿಶ್ವಾಸರೂಪವಾಗಿ ಹೊರಗೆಬರುತ್ತವೆ. ಆದುದರಿಂದ ಮನುಷ್ಯನ ಪ್ರಾಣಶಕ್ತಿಯನ್ನು ರಕ್ಷಣೆ ಮಾಡುವ ಶ್ವಾಸಕೋಶ ದೇಹದ ಅತೀ ಮುಖ್ಯವಾದ ಜೀವರಕ್ಷಕ ಅಂಗವಾಗಿರುತ್ತದೆ.

**ಶ್ವಾಸಕೋಶಕ್ಕೆ ಸಂಬಂಧಪಟ್ಟ ರೋಗಗಳು :**  
ಶ್ವಾಸನಲಿಕೆಯ ದುರ್ಬಲತೆ ಹಾಗೂ ಶ್ವಾಸಕೋಶದ ಒಳಗಿನ ಸೂಕ್ಷ್ಮತಿಸೂಕ್ಷ್ಮ ಶ್ವಾಸತಂತುಗಳ ದುರ್ಬಲತೆಯಿಂದ 80 ತರಹದ ರೋಗಗಳು ಬರುತ್ತವೆ ಎಂದು ಆಯುರ್ವೇದ ವೈದ್ಯಶಾಸ್ತ್ರದಲ್ಲಿ ಪೂರ್ವಾಚಾರ್ಯರು ಉಲ್ಲೇಖಿಸಿರುತ್ತಾರೆ. ಕಾಸ ಶ್ವಾಸ (ದಮ್ಮ ರೋಗ, ಅಸಮ) ರಾಜಯುಕ್ತ (ಕ್ರಿಯ ರೋಗ) ಅನೇಕ ವಿಧವಾದ ಕೆಮ್ಮು ರೋಗಗಳು ಹಾಗೂ ದೇಹದಲ್ಲಿ ಶೀತ ನಿರೋಧಕ ಶಕ್ತಿ ಕುಂದುವಂತಹ ರೋಗಗಳು ಮುಖ್ಯವಾಗಿರುತ್ತವೆ.

**ಶ್ವಾಸಕೋಶ ರೋಗದ ಕಾರಣಗಳು :**  
ಅತಿಯಾದ ಶೀತ ಪದಾರ್ಥಗಳ ಸೇವನೆ, ಅತಿಯಾದ ಶೀತ ಪ್ರದೇಶದಲ್ಲಿ ವಾಸಸ್ಥಾನ, ನಿರಂತರ ಧೂಮಪಾನ ಮಾಡುವಿಕೆ, ನಿರಂತರ ಧೂಳು ಮತ್ತು ಹೊಗೆಯಲ್ಲಿ ಕೆಲಸ ಮಾಡುವಿಕೆ, ಮಲಿನ ನೀರನ್ನು ಕುಡಿಯುವುದು, ಜ್ವರ ಶೀತ ನೆಗೆಡಿ ರೋಗಗಳನ್ನು, ಅಲ್ಪಕ ಮಾಡಿ ಸೂಕ್ತ ಸಮಯದಲ್ಲಿ ಚಿಕಿತ್ಸೆ ಪಡೆಯದೇ ಹೋದರೆ ತೀವ್ರವಾದ ಶ್ವಾಸಕೋಶ ರೋಗಗಳು ಬರುತ್ತವೆ.

### ಶ್ವಾಸಕೋಶ ರೋಗಗಳಿಗೆ ಸರಳ ಗೃಹ ವೈದ್ಯ ಚಿಕಿತ್ಸೆ :

- \* 1) ಅರಿಶಿನ 50 ಗ್ರಾಂ, 2) ಉದ್ದಿನ ಕಾಳು 50 ಗ್ರಾಂ, 3) ಹುರಿಕಡಲೆ 50 ಗ್ರಾಂ, ಚೂರ್ಣಿಸಿಟ್ಟುಕೊಂಡು ಬೆಳಗ್ಗೆ ರಾತ್ರಿ ಆಹಾರದ ನಂತರ ಒಂದು ಚಮಚ ಪ್ರಮಾಣ ಕಲ್ಪುಸಕ್ಕರೆ ನೀರಿನಲ್ಲಿ ಕಲಸಿ ಸೇವಿಸುವುದರಿಂದ ಶ್ವಾಸಕೋಶಕ್ಕೆ ಶಕ್ತಿ ಬಂದು ಕೆಮ್ಮು ಕಷ್ಟ ತೀತಪಾದಗಳು ದೂರವಾಗುತ್ತವೆ.
- \* ಹಸಿ ಶುಂಠಿಯನ್ನು ಸಣ್ಣ ತುಂಡುಗಳಾಗಿ ಕತ್ತರಿಸಿ ಪ್ರತಿ ತುಂಡಿಗೆ ಒಂದು ಕಡಲೆಬೇಳೆ ಪ್ರಮಾಣದಷ್ಟು ಸೈಂದಲವಣ ಸೇರಿಸಿ ಬೆಳಗ್ಗೆ ರಾತ್ರಿ ನಿರಂತರ ಸೇವಿಸಿ ಶ್ವಾಸಕೋಶ ಮತ್ತು ಶ್ವಾಸನಾಳಕ್ಕೆ ಉತ್ತಮ ಶಕ್ತಿ ಬರುತ್ತದೆ.
- \* 1) ಸಾಸಿವೆ 150 ಗ್ರಾಂ, 2) ಅರಿಶಿನ 50 ಗ್ರಾಂ, 3) ಜೇಷ್ಠಮಧು 50 ಗ್ರಾಂ, 4) ಕಲ್ಪುಸಕ್ಕರೆ 150 ಗ್ರಾಂ, ಚೂರ್ಣಿಸಿ ಇಟ್ಟುಕೊಂಡು ಬೆಳಗ್ಗೆ ರಾತ್ರಿ ಒಂದು ಚಮಚ ಸೇವಿಸುವುದರಿಂದ ಶ್ವಾಸಕೋಶ ಬಲಯುತವಾಗಿ ನಡೆಯುವಾಗ ಬರುವ ಮೇಲುಬ್ಬಸ ಮತ್ತು ಒಣಕೆಮ್ಮು ಗುಣಹೊಂದುತ್ತದೆ.
- \* 1) ಹಿಪ್ಪಲಿ 100 ಗ್ರಾಂ, 2) ಕಾಳುಮೆಣಸು 100 ಗ್ರಾಂ, 3) ಶುಂಠಿ 100 ಗ್ರಾಂ, ಚೂರ್ಣಮಾಡಿಸಿಟ್ಟುಕೊಂಡು ಬೆಳಗ್ಗೆ ರಾತ್ರಿ ಆಹಾರದ ನಂತರ ಒಂದು ಚಮಚ ಪ್ರಮಾಣ ಕಲ್ಪುಸಕ್ಕರೆ ನೀರಿನಲ್ಲಿ ಕಲಸಿ ಸೇವಿಸುವುದರಿಂದ ಶ್ವಾಸಕೋಶ ದೃಢವಾಗಿ ಪದೇ ಪದೇ ಬರುವ ಜ್ವರ ಕೆಮ್ಮು ದೂರವಾಗುತ್ತದೆ. ಇದನ್ನು ಮಕ್ಕಳಿಗೂ ಬೆಳಗ್ಗೆ ರಾತ್ರಿ ಅವರ ವಯಸ್ಸಿಗೆ ಅನುಗುಣವಾಗಿ ಬೆಳಗ್ಗೆ ರಾತ್ರಿ ಕೊಡಬಹುದು.
- \* ಒಂದು ಲೋಟ ಬಿಸಿಹಾಲಿಗೆ ಎರಡು ಎಳೆ ಶುದ್ಧ ಕೇಸರಿ, ಎರಡು ಅಕ್ಕಿ ಕಾಳಿನ ಪ್ರಮಾಣ ಅರಿಶಿನ ಪುಡಿ, ಕಾಲು ಚಮಚ ಜೇಷ್ಠಮಧು ಚೂರ್ಣ ಸೇರಿಸಿ ಬೆಳಗ್ಗೆ ರಾತ್ರಿ ಕುಡಿಯುವುದರಿಂದ ಶ್ವಾಸಕೋಶದ ಬಲವರ್ಧನೆಯಾಗಿ ಯಾವುದೇ ಶ್ವಾಸರೋಗಗಳು ಬರುವುದಿಲ್ಲ.
- \* 1) ಜೇಷ್ಠಮಧು 50 ಗ್ರಾಂ, 2) ಹಿಪ್ಪಲಿ 50 ಗ್ರಾಂ, 3) ಕಲ್ಪುಸಕ್ಕರೆ 150 ಗ್ರಾಂ, ಬೆರೆಸಿ ಚೂರ್ಣಮಾಡಿಸಿಟ್ಟುಕೊಂಡು ಬೆಳಗ್ಗೆ ರಾತ್ರಿ ಹಾಲಿನಲ್ಲಿ ಒಂದು ಚಮಚ ಸೇರಿಸಿ ಕುಡಿಯುವುದರಿಂದ ಮಕ್ಕಳ ಶ್ವಾಸಕೋಶ ವೃದ್ಧಿಹೊಂದುತ್ತದೆ.
- \* 1) ಜೇಷ್ಠಮಧು 100 ಗ್ರಾಂ, 2) ಹಿಪ್ಪಲಿ 100 ಗ್ರಾಂ, 3) ಕಾಳುಮೆಣಸು 50 ಗ್ರಾಂ, 4) ಒಣಗಿದ ತುಳಸಿ ಎಲೆ 50 ಗ್ರಾಂ, 5) ಶುಂಠಿ 50 ಗ್ರಾಂ, ಚೂರ್ಣಮಾಡಿಸಿಟ್ಟುಕೊಂಡು ಮಕ್ಕಳಿಗೆ ಬೆಳಗ್ಗೆ ರಾತ್ರಿ ಅರ್ಧ ಚಮಚ ಪ್ರಮಾಣ ಕಲ್ಪುಸಕ್ಕರೆ ನೀರಿನಲ್ಲಿ ಕಲಸಿ ನೆಕ್ಕಿಸುವುದರಿಂದ ಮಕ್ಕಳ ಶ್ವಾಸಕೋಶ ದೃಢವಾಗಿ, ಎಲ್ಲಾ ಬಾಲರೋಗಗಳು ಹಾಗೂ ಮಕ್ಕಳಿಗೆ ಬರುವ ಕೆಮ್ಮು ದಮ್ಮು, ಜ್ವರ ರೋಗಗಳು ದೂರವಾಗುತ್ತವೆ.
- \* 1) ದಾಳಿಂಬೆ ಒಣಗಿದ ಸಿಪ್ಪೆ 100 ಗ್ರಾಂ, 2) ಜೇಷ್ಠಮಧು 100 ಗ್ರಾಂ, 3) ಅಳಲೆಕಾಯಿ 50 ಗ್ರಾಂ, 4) ಅರಿಶಿನ 10 ಗ್ರಾಂ, ಚೂರ್ಣ ಮಾಡಿಸಿಟ್ಟುಕೊಂಡು ಬೆಳಗ್ಗೆ ರಾತ್ರಿ ಕಷಾಯಮಾಡಿ ಬೆಲ್ಲ ಅಥವಾ ಸಕ್ಕರೆ ಸೇರಿಸಿ ಕುಡಿಯುವುದರಿಂದ ಶ್ವಾಸೋಚ್ಚಾಸ ಕ್ರಿಯೆ ಸರಾಗವಾಗಿ ನಡೆದು ಶರೀರದಲ್ಲಿ ಲಘುತ್ವ ಬರುತ್ತದೆ.
- \* 1) ಬಜೆ 50 ಗ್ರಾಂ, 2) ಲವಂಗ 10 ಗ್ರಾಂ, 3) ಶುದ್ಧ ಕೇಸರಿ ಅರ್ಧ ಗ್ರಾಂ, ಪುಡಿ ಮಾಡಿಟ್ಟು ದಿನಾ ಎರಡು ಮೂರು ಸಲ ನಿರಂತರ ಮೂಗಿಗೆ ನಶ್ ಮಾಡುವುದರಿಂದ ಶ್ವಾಸಕೋಶ ಹಾಗೂ ಶ್ವಾಸನಾಳಗಳು ಬಲಯುತವಾಗಿ ಶ್ವಾಸಕೋಶದ ರಕ್ಷಣೆಯಾಗುತ್ತದೆ.
- \* ಪ್ರಾಣಯಾಮವನ್ನು ಶಾಸ್ತ್ರೋಕ್ತವಾಗಿ ಅಭ್ಯಾಸಿಸಿ ಬೆಳಗ್ಗೆ ಬ್ರಾಹ್ಮಿ ಮೂಹೂರ್ತದಲ್ಲಿ ನಿರಂತರ ಮಾಡುವುದರಿಂದ ಶ್ವಾಸಕೋಶ ಮತ್ತು ಶ್ವಾಸನಾಳಕ್ಕೆ ಯಾವ ರೋಗಗಳು ಬರದಂತೆ ರಕ್ಷಣೆಯಾಗುತ್ತದೆ.

ಮುಂದಿನ ತಿಂಗಳು : ಹೃದಯ ರೋಗಗಳನ್ನು ತಡೆಯುವ ಸರಳ ಗೃಹವೈದ್ಯ ಚಿಕಿತ್ಸೆ  
ಡಾ|| ಬೇವಂದರ ಜೈನ್  
ಶ್ರೀ ಪೂಜ್ಯಪಾದ ಚಿಕಿತ್ಸಾಲಯ,  
ತೀರ್ಥಹಳ್ಳಿ.



### ಇಪ್ಪತ್ತೆಂಟನೇ ಪುಣ್ಯತಿಥಿ ಹಾಗೂ ಪೋಷಾಹ ಧನ ವಿತರಣೆ



**ಬೆಳ್ತಂಗಡಿ :** ಬೆಳ್ತಂಗಡಿಯ ಜೈನವೇಟೆಯ ರತ್ನತ್ರಯ ತೀರ್ಥಕ್ಷೇತ್ರದಲ್ಲಿ ಸೆ. 21 ಗುರುವಾರದಂದು ಕೆಲ್ಲಗುತ್ತು ಸಬರಬೈಲು ಕಿನ್ಯಮ್ಮ ಯಾನೆ ಗುಣವತಿ ಅಮ್ಮ ಸ್ಮಾರಕ ಟ್ರಸ್ಟ್ ಆಶ್ರಯದಲ್ಲಿ ದಕ್ಷಿಣಕನ್ನಡ ಜಿಲ್ಲೆಯ 715 ಜೈನವಿದ್ಯಾರ್ಥಿಗಳಿಗೆ 11.98.350 ರೂ. ವಿದ್ಯಾರ್ಥಿ ವೇತನ ವಿತರಿಸಲಾಯಿತು.

ಬಸದಿಯ ಆಡಳಿತ ಮೊಕ್ತೇಸರ ಕೆ. ಜಯವರ್ಮರಾಜ ಬಳ್ಳಾಲ್, ವಿಜಯಲಕ್ಷ್ಮಿ ಆರಿಗಾ ಪಿ.ಎನ್. ಪ್ರಸನ್ನ ಕುಮಾರ್ ಪೋಷಾಹ ಧನ ವಿತರಿಸಿ ಶುಭ ಹಾರೈಸಿದರು. ಕೆಲ್ಲಗುತ್ತು ಸಬರಬೈಲು ಕಿನ್ಯಮ್ಮ ಯಾನೆ ಗುಣವತಿ ಅಮ್ಮ ಸ್ಮಾರಕ ಟ್ರಸ್ಟ್ ಆಶ್ರಯದಲ್ಲಿ ಮಂಗಳೂರಿನ ವಿಜಯಾ ಕ್ಷಿನಿಶ್‌ನಲ್ಲಿರುವ ಡಯಾಲಿಸಿಸ್ ಘಟಕದಲ್ಲಿ ಕಳೆದ ವರ್ಷ 804 ಹಾಗೂ ಈ ವರ್ಷ 643 ಡಯಾಲಿಸಿಸ್ ಚಿಕಿತ್ಸೆಯನ್ನು ರಿಯಾಯಿತಿ ದರದಲ್ಲಿ ನೀಡಲಾಗಿದೆ ಎಂದು ಡಾ. ಪ್ರಿಯಾ ಬಳ್ಳಾಲ್ ತಿಳಿಸಿದರು.

ಈ ಸಂದರ್ಭದಲ್ಲಿ ಡಾ. ಕೆ. ಜೀವಂಧರ ಬಳ್ಳಾಲ್, ಕೆ. ರಾಜವರ್ಮ ಬಳ್ಳಾಲ್, ವಿಜಯಾ ಜಿ. ಬಳ್ಳಾಲ್ ಮತ್ತು ಡಾ. ವಿದ್ಯಾಧರ ಶೆಟ್ಟಿ ಉಪಸ್ಥಿತರಿದ್ದರು. ಬಸದಿಯ ಕಟ್ಟಡದಲ್ಲಿ ಪ್ರಸಕ್ತ ಶೈಕ್ಷಣಿಕ ವರ್ಷದಿಂದ ವಿದ್ಯಾರ್ಥಿಗಳಿಗೆ ಉಚಿತ ಊಟ ಮತ್ತು ವಸತಿ ಸೌಲಭ್ಯ ಕಲ್ಪಿಸಲಾಗಿದೆ ಎಂದು ಕೆ. ಜಯವರ್ಮರಾಜ್ ಬಳ್ಳಾಲ್ ತಿಳಿಸಿದರು.

ಕಿನ್ಯಮ್ಮ ಯಾನೆ ಗುಣವತಿಅಮ್ಮರವರ ಪುಣ್ಯತಿಥಿ ಅಂಗವಾಗಿ ಬಸದಿಯಲ್ಲಿ 108 ಕಳಶಾಭಿಷೇಕ ಹಾಗೂ ವಿಶೇಷ ಪೂಜೆ ನಡೆಸಲಾಯಿತು. ಶಿಕ್ಷಕ ಧರಣೇಂದ್ರ ಕೆ. ಜೈನ್ ಕಾರ್ಯಕ್ರಮ ನಿರ್ವಹಿಸಿದರು.

**www.hombujarpadma.org**



**ಬೆಂಗಳೂರು :** ನಗರದ ಕರ್ನಾಟಕ ಜೈನ ಭವನದಲ್ಲಿ ಆಗಸ್ಟ್ 26 ರಿಂದ ಸೆ. 6 ರವರೆಗೆ 11 ದಿನಗಳ ಕಾಲ ನಡೆದ ಸಂಸ್ಕಾರ ಸಾಧನ ಶಿಬಿರ ಹಾಗೂ ದಶಲಕ್ಷಣ ಮಹಾಪರ್ವ ಯಶಸ್ವಿಯಾಗಿ ನೆರವೇರಿತು. ಶಿಬಿರದಲ್ಲಿ ರಾಜ್ಯದ ವಿವಿಧೆಡೆಗಳಿಂದ ಸುಮಾರು 500 ಕ್ಕೂ ಹೆಚ್ಚು ಜೈನ ಬಂಧುಗಳು ಪರ್ವಕಾಲದಲ್ಲಿ ಭಾಗವಹಿಸಿದರು.

ಬಹುತೇಕ ಜನರು ಆಹಾರ, ಒಣಫಲ, ಜಲ ಸ್ವೀಕರಿಸಿ ಪರ್ವ ಆಚರಿಸಿದರೆ, ತುಮಕೂರಿನ ಪಚ್ಚೇಶ್ ಅಣೇಕಾರ್ ಜೈನ್‌ರವರು ಸತತ 11 ದಿನಗಳ ಕಾಲ ಆಹಾರ-ನೀರನ್ನು ತ್ಯಜಿಸಿ ಅತ್ಯಂತನೆಯ 11 ದಿನಗಳ ಕಾಲ ನಿರ್ಜಲ ಉಪವಾಸದ ತಪಸಾಧನೆಯನ್ನು ಪೂರ್ಣಗೊಳಿಸಿದರು.

ಶ್ರೀಕ್ಷೇತ್ರ ಧರ್ಮಸ್ಥಳದ ಡಿ. ಸುರೇಂದ್ರಕುಮಾರ್ ಹಾಗೂ ಶ್ರೀಮತಿ ಅನಿತ ಸುರೇಂದ್ರಕುಮಾರ್ ಪಚ್ಚೇಶ್ ಅಣೇಕಾರ್‌ರವರಿಗೆ ಪ್ರಥಮಪಾರಣ ಮಹೋತ್ಸವದಲ್ಲಿ ಹಾಲನ್ನು ಕುಡಿಸಿ ಪಾರಣ ಮಾಡಿದರು.

ಆಚಾರ್ಯ ಶ್ರೀ ಪುಷ್ಪದಂತ ಸಾಗರ ಮಹಾರಾಜ್, ಮುನಿಶ್ರೀ ಪ್ರಮುಖಸಾಗರ ಮಹಾರಾಜ್ ಹಾಗೂ ಮುನಿಶ್ರೀ ಪೂಜ್ಯಸಾಗರ ಮಹಾರಾಜರು ದಿವ್ಯ ಸಾನಿಧ್ಯ ವಹಿಸಿ ಆಶೀರ್ವಚನ ನೀಡಿದರು.

ತುಮಕೂರು ತ್ಯಾಗಿ ಸೇವಾ ಸಮಿತಿ ಅಧ್ಯಕ್ಷ ಹೆಚ್.ಎಸ್. ವಿಜಯಕುಮಾರ್ ಜೈನ್, ಪೇಪರ್ ಪ್ರಸಾದ್ ಜೈನ್, ರಾಜಕುಮಾರ್, ಮಹಾವೀರ ಜೈನ್ ಸೇರಿದಂತೆ ರಾಜ್ಯದ ವಿವಿಧ ಜಿಲ್ಲೆಗಳ ಜೈನ ಸಮಾಜದ ಶ್ರಾವಕ-ಶ್ರಾವಕಿಯರು, ಸಾಧು-ಸಂತರು, ಸಂಘ-ಸಂಸ್ಥೆಗಳ ಪದಾಧಿಕಾರಿಗಳು ಭಾಗವಹಿಸಿದರು.

### ಸಾಹಿತಿ ದಂಪತಿಗಳಿಗೆ ತವರೂರಿನಲ್ಲಿ ಸನ್ಮಾನ "ಸಾಹಿತಿಗಳು ಸಂಸ್ಕೃತಿ ಸಂರಕ್ಷಕರು"

-ಹಿರಿಯ ಸಾಹಿತಿ ಪ್ರೊ. ಕೆ. ಭೈರವಮೂರ್ತಿ



**ಮಂಡ್ಯ :** ಸಾಹಿತಿಗಳು ಸಂಸ್ಕೃತಿಯ ಸಂರಕ್ಷಕರಾಗಿದ್ದು, ಕನ್ನಡದ ಶಕ್ತಿ ಕೇಂದ್ರಗಳಾಗಿದ್ದಾರೆ. ಸಾಹಿತಿಗಳನ್ನು ಸಂರಕ್ಷಿಸಿದರೆ ಕನ್ನಡ ಸಂರಕ್ಷಿಸಿದಂತೆ ಎಂದು ಹಿರಿಯ ಸಾಹಿತಿ ಪ್ರೊ. ಕೆ. ಭೈರವಮೂರ್ತಿ ಹೇಳಿದರು.

ನಗರದ ಗಾಂಧಿಭವನದಲ್ಲಿ ಸಂಸ್ಕೃತಿ ಸಂಘಟನೆ ವತಿಯಿಂದ ನಡೆದ ಸಾಹಿತಿ ದಂಪತಿಗಳ ತವರೂರಿನ ಸನ್ಮಾನ ಕಾರ್ಯಕ್ರಮದಲ್ಲಿ ಭಾಗವಹಿಸಿ ಮಾತನಾಡಿದರು. ಕಾವ್ಯ, ಕಲೆ ಇವು ಬೆಳಕು ಮಾಧುರ್ಯಗಳನ್ನು ನೀಡುತ್ತದೆ. ಇವುಗಳಿಂದ ಸಂಸ್ಕಾರ ದೊರೆಯುತ್ತದೆ. ಅದರಿಂದ ಬದುಕಿನ ಸಾರ್ಥಕತೆ ಆಗುತ್ತದೆ ಎಂದು ಹೇಳಿದರು.

ಬದುಕಿನಲ್ಲಿ ಸಾರ್ಥಕತೆಯನ್ನು ಕಂಡುಕೊಂಡಿರುವವರು ಈ ನಾಲ್ಕು ಮಂದಿ ಮಾಧುರ್ಯದ ಸಂಗವನ್ನು ಇವರು ಅಳವಡಿಸಿಕೊಂಡಿದ್ದಾರೆ. ಮಾನವ ಸಮಾಜಕ್ಕೂ ಇವರು ಬೆಳಕು ಮತ್ತು ಮಾಧುರ್ಯದ ಸಂಗಮವನ್ನು ತಂದುಕೊಟ್ಟವರು. ಒಂದೇ ಕುಟುಂಬದ ಈ ನಾಲ್ಕು ಜನ ಸಾಧಕರನ್ನು ಸನ್ಮಾನಿಸುತ್ತಿರುವುದು ಸಕ್ಕರೆ ಸೀಮೆಗೆ ತಂದ ಗೌರವವಾಗಿದೆ ಎಂದರು.

ಸಂಸ್ಕೃತಿ, ಸಂರಕ್ಷಣೆ, ಪರಿಪೂರ್ಣತೆ ಕಡೆಗೆ ಹೋಗುವುದೇ ಸಂಸ್ಕೃತಿ. ಸಂಸ್ಕೃತಿಯ ಸಂರಕ್ಷಕರು ಸನ್ಮಾನಿತರು. ಇವರನ್ನು ಜೋಪಾನಪಡಿಸಬೇಕಾಗಿದೆ. ಇವರನ್ನು ಜೋಪಾನಪಡಿಸಿದರೆ ಕನ್ನಡ ಶಕ್ತಿ ಕೇಂದ್ರಗಳನ್ನು ಜೋಪಾನಪಡಿಸಿದಂತೆ ಎಂದರು. ಕನ್ನಡ ಸಾಹಿತಿಗಳಿಗೆ ಯಾವತ್ತೂ ವಿಶ್ರಾಂತಿ ಇಲ್ಲ. ಕೊನೆಯವರೆಗೂ ಅವರು ಕಿರುತಾಳಿಬರಾಗಿರುತ್ತಾರೆ ಎಂದರು. ಮಾನವೀಯ ಕಳಕಳಿಯನ್ನು ಪ್ರತಿಯೊಬ್ಬರೂ ಅಳವಡಿಸಿಕೊಳ್ಳಬೇಕಾಗಿದೆ. ಪ್ರತಿಯೊಬ್ಬ ಮನುಷ್ಯನೂ ನೀತಿ ಸಂಹಿತೆಯನ್ನು ಅಳವಡಿಸಿಕೊಳ್ಳಬೇಕು ಎಂದು ತಿಳಿಸಿದರು.

ಇದೇ ವೇಳೆ ಸಾಹಿತಿ ದಂಪತಿಗಳಾದ ಡಾ. ಎಂ.ಎ. ಜಯಚಂದ್ರ, ಜಿ.ಎಸ್. ವಸಂತಮಾಲ, ಪ್ರೊ. ಶುಭಚಂದ್ರ ಹಾಗೂ ಡಾ. ಪ್ರೀತಿ ಶುಭಚಂದ್ರ ಅವರಿಗೆ ತವರೂರಿನಲ್ಲಿ ಸನ್ಮಾನ ಮಾಡಿ ಗೌರವಿಸಲಾಯಿತು.

ಕನಕಗಿರಿ ಕ್ಷೇತ್ರದ ಜೈನ ಮಠದ ಪರಮಪೂಜ್ಯ ಸ್ವಸ್ತಿಶ್ರೀ ಭುವನಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿ ದಿವ್ಯ ಸಾನಿಧ್ಯ ವಹಿಸಿದ್ದರು. ಸಾಹಿತಿ ಡಾ. ಸಿ. ನಾಗಣ್ಣ, ಮಾನವಿ ಮಹಿಳಾ ಸಮಾಜದ ಅಧ್ಯಕ್ಷೆ ಬ್ರಾಹ್ಮೀಲಾದೇವಿ, ಸಂಸ್ಕೃತಿ ಸಂಘಟನೆ ಅಧ್ಯಕ್ಷೆ ಕೆ. ಪ್ರಹ್ಲಾದರಾವ್, ಕಾರ್ಯದರ್ಶಿ ಎಂ. ವಿ. ಧರಣೇಂದ್ರಯ್ಯ, ಖಜಾಂಚಿ ಡಾ. ಎಸ್. ಶ್ರೀನಿವಾಸಶೆಟ್ಟಿ ಇತರರು ಸಮಾರಂಭದಲ್ಲಿ ಭಾಗವಹಿಸಿದ್ದರು.

### ಪುಣ್ಯತಿಥಿ ಆಚರಣೆ



**ಮೈಸೂರು :** ಇಲ್ಲಿಯ ದಿಗಂಬರ ಜೈನ ಸಮಾಜ ಮತ್ತು ಪದ್ಮಶ್ರೀ ಜೈನ ಮಹಿಳಾ ಸಮಾಜದ ಸಂಯುಕ್ತಾಶ್ರಯದಲ್ಲಿ 105 ಪ್ರಶಸ್ತಿ ಮಾತಾಜಿಯವರ ಮಾರ್ಗದರ್ಶನದಲ್ಲಿ ಆಚಾರ್ಯ ಚಕ್ರವರ್ತಿ 108 ಶಾಂತಿನಾಗರ ಮುನಿಮಹಾರಾಜರ ಪುಣ್ಯತಿಥಿಯನ್ನು ವಿಜೃಂಭಣೆಯಿಂದ ಆಚರಿಸಲಾಯಿತು.

ಅಂದು ಬೆಳಿಗ್ಗೆ ಭ. ಶ್ರೀ ಶಾಂತಿನಾಥ ಸ್ವಾಮಿಗೆ ಹಾಗೂ ಭ. ಶ್ರೀ ಪಾರ್ಶ್ವನಾಥ ಸ್ವಾಮಿಗೆ ಪಂಚಾಮೃತ ಅಭಿಷೇಕ ನಡೆಯಿತು. ನಂತರ ಮುನಿಮಹಾರಾಜರ ಭಾವಚಿತ್ರವನ್ನು ರಾಜಬೀದಿಗಳಲ್ಲಿ ಪೂರ್ಣಕುಂಭ ಕಳಸದೊಂದಿಗೆ ಮೆರವಣಿಗೆ ನಡೆಸಲಾಯಿತು.

ನಂತರ 105 ಪ್ರಶಸ್ತಿಮತಿ ಮಾತಾಜಿ ಹಾಗೂ ಸಮಾಜದ ಅಧ್ಯಕ್ಷರ ಉಪಸ್ಥಿತಿಯಲ್ಲಿ ಶುಭ ನಾಗರಾಜರವರ ಮಂಗಳಾಚರಣೆಯೊಂದಿಗೆ ಕಾರ್ಯಕ್ರಮ ಪ್ರಾರಂಭವಾಯಿತು. ಗುಣಮಾಲಾ ಶರ್ಮ ಹಾಗೂ ಜಯಲಕ್ಷ್ಮಿಯವರು ಮುನಿಮಹಾರಾಜರ ಭಾವಚಿತ್ರ ಅನಾವರಣ ಮಾಡಿ ಪುಷ್ಪ ಸಮರ್ಪಣೆ ಮಾಡಿದರು. ನಂತರ ವಿಲಾಸ ಕುಮಾರಿ ಶರ್ಮ, ಶ್ರೀಮತಿ ಶೀಲಾ ಅನಂತರಾಜ್ ಹಾಗೂ ಎಂ.ಆರ್. ಸುನೀಲ್ ಕುಮಾರ್‌ರವರು ದೀಪಪ್ರಜ್ವಲನೆ ನೆರವೇರಿಸಿದರು. ಮೈಸೂರು ಮಾನಸಗಂಗೋತ್ರಿಯ ಜೈನಾಲಜಿ ವಿಭಾಗದ ಉಪನ್ಯಾಸಕರಾದ ಎಂ.ಎಸ್. ಪದ್ಮರವರು ಉಪನ್ಯಾಸ ನೀಡಿದರು. ಮಾತಾಜಿಯವರು ಆಶೀರ್ವಚನ ನೀಡಿದರು. ಅಜಿತ ಕುಮಾರ್ ಕಾರ್ಯಕ್ರಮವನ್ನು ನೆರವೇರಿಸಿದರು.



ಘಟಸ್ಥಾಪನೆಯ ಮೂಲಕ ಪೂಜ್ಯಶ್ರೀಗಳವರಿಂದ ನವರಾತ್ರಿಗೆ ಚಾಲನೆ.



ಶುಭಶುಕ್ರವಾರದಂದು ಲೋಕಲಾಭ್ಯಾಣಾರ್ಥವಾಗಿ ಲಕ್ಷಹೂವಿನ ಪೂಜೆ.



ಮಾತೆ ಸರಸ್ವತಿ ದೇವಿಯ ವಿಶೇಷ ಪೂಜೆ.



ನವಮಿಯಂದು ಆಯುಧ ಪೂಜೆ.



ಸಾಲಾಂಕೃತ ಶೋಭಾಯಾತ್ರೆಯಲ್ಲಿ ಬನ್ನಿ ಮಂಟಪಕ್ಕೆ ಪಾಲಕ್ಕೆ ಉತ್ಸವ



ಶ್ರೀಕ್ಷೇತ್ರದಲ್ಲಿ ನವರಾತ್ರಿಯಂದು ನೃತ್ಯ ವೈಭವ.



ಬನ್ನಿಮಂಟಪದಲ್ಲಿ ವಿಶೇಷ ಪೂಜೆ.



“ಯಾತ್ರಿ ನಿವಾಸ” ನಿರ್ಮಾಣ ಪ್ರಗತಿ

ಹೊಂಬುಜ : ಅತಿಶಯ ಶ್ರೀಕ್ಷೇತ್ರ ಹೊಂಬುಜದ ಪರಮಪೂಜ್ಯ ಜಗದ್ಗುರು ಸ್ವಾಮೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರ ಮಹತ್ವಾಕಾಂಕ್ಷಿಯ ಯೋಜನೆಗಳಲ್ಲಿ ಒಂದಾದ 100 ಕೊಠಡಿಗಳುಳ್ಳ ಅತ್ಯಾಧುನಿಕ “ಯಾತ್ರಿನಿವಾಸ” ವಸತಿ ಸಮುಚ್ಚಯದ ಕಾಮಗಾರಿ ಪ್ರಗತಿಯಲ್ಲಿದ್ದು, ಸ್ಲ್ಯಾಬ್ ಕಾಮಗಾರಿಯು ಪೂರ್ಣಗೊಂಡಿರುತ್ತದೆ. ಪ್ರಸ್ತುತ ನೆಲಹಾಸು (ಪ್ಲೋರಿಂಗ್) ಕಾರ್ಯ ಭರದಿಂದ ನಡೆಯುತ್ತಿದೆ.

# ಗುರುದೇವ

GURUDEVA MONTHLY

RNI No. 13248/57-POSTEL REGD No. KA/SK/SMG 198/2015-17

ವಾರ್ಷಿಕ ಚಂದಾ : ರೂಪ್ಯಾ 150-00 ಮತ್ತು ಆಜೀವ ಸದಸ್ಯತ್ವಕ್ಕೆ : ರೂಪ್ಯಾ 1000-00 ಮಾತ್ರ.

ವ್ಯವಸ್ಥಾಪಕರು, “ಗುರುದೇವ” ಕಾರ್ಯಾಲಯ, ಅಂಚೆ : ಹೊಂಬುಜ, ಶಿವಮೊಗ್ಗ-ಜಿಲ್ಲೆ, ಕರ್ನಾಟಕ-೫೭೭೪೩೬